

احمدی نوجوانوں کے لئے

# ماہنامہ خاندانِ نبویؐ

Digitized By Khilafat Library Rabwah

اس شمارے میں آپ کے لئے

سیرت النبیؐ - آپؐ کی روزمرہ دعائیں صفحہ 2  
مکرم نوید احمد صاحب

سچ کی عادت - (پانچ بنیادی اخلاق میں سے) صفحہ 11  
سیرت حضرت مسیح موعودؑ..... صفحہ 13

مکرم اسفندیار منیب صاحب  
جناب عبید اللہ علیم صاحب کا ایک انٹرویو صفحہ 21  
درد دل کے واسطے صفحہ

مکرم محمود احمد عاطف صاحب  
حائکنگ کلب صفحہ 38

اس کے علاوہ قارئین کی پسندیدہ تحریروں اور  
شعروں کا انتخاب صفحہ نمبر اور صفحہ نمبر اور منظوم  
کلام



اپریل 1992ء



ط  
سید منیر احمد ایاز

## تمام قارئین کو عید مبارک

اللہ تعالیٰ آپ کو حقیقی مسرتوں اور خوشیوں والی ہزاروں عیدیں نصیب کرے۔



## اس طرح پڑھا جائے

"خالد" ماہ مارچ کے شمارے میں بعض جگہ پروف کی غلطیاں رہ گئی تھیں۔ براہ کرم درج ذیل تفصیل کے مطابق اس کی تصحیح فرمائیں۔

صفحہ نمبر 9 کالم نمبر 1 سطر نمبر 13 23 مارچ 1889ء

○ صفحہ نمبر 31، کالم نمبر 1، سطر نمبر 6:- "اس سے پہلے معاون صدر رہ چکے ہیں"

○ صفحہ نمبر 31، کالم نمبر 2، سطر نمبر 13:- "میرے دوھیالی رشتہ دار"

○ صفحہ نمبر 32، کالم نمبر 1، سطر نمبر 8:- "ہم نے اے نبی بنایا کیونکہ وہ فتنائی الرسول تھا"

○ صفحہ نمبر 35، کالم نمبر 1، سطر نمبر 2:- "..... چھالیہ ہیں اور یہ دونوں ہی....."

○ صفحہ نمبر 38 پر مکرم سید حمید اللہ نصرت پاشا صاحب کی غزل کے شعر نمبر 9 کا پہلا مصرعہ یوں پڑھا جائے  
"جس کو ذلت کا خوف رہتا ہو"

○ اسی طرح صفحہ 34 کے بعد پہلے صفحہ 36 اور پھر صفحہ 35 پڑھا جائے۔

ادارہ اس تکلیف اور سہو پر معذرت خواہ ہے۔



# رمضان المبارک کے تقاضے

Digitized By Khilafat Library Rabwah

ہرچند کہ معمول اور ماہ و سال کی طرح رمضان کا مہارک مہینہ جو بہار اندر بہار کا سماں لے کر آیا رخصت ہوا۔ لیکن یہ برکتوں والا مہینہ ایسا نہیں کہ اسے عام مہینوں کی طرح الوداع اور خیر باد کہہ دیا جائے بلکہ رمضان کا حق یہ ہے کہ اس کی برکات اور نیکیوں کو دوام بخشا جائے اور ہمیشہ کے لئے اپنی زندگی میں اسے جاری کر دیا جائے تبھی تو ہمارے آقا و مولا صلی اللہ علیہ وسلم نے فرمایا کہ اگر رمضان سلامت گزرے تو سارا سال سلامت رہتا ہے اور دراصل رمضان کا مہینہ اسی حقیقی مقصد کے لئے آسا ہے، درحقیقت یہ ایک روحانی مشق کا مہینہ ہے، اپنے اندر ایک پاک اور نیک تبدیلی پیدا کرنے کا مہینہ ہے اور اس کا بنیادی تقاضا یہ ہوتا ہے کہ انسان ایک رمضان کی پاک تبدیلی آئندہ گیارہ مہینوں میں قائم اور برقرار رکھے اور اگر رمضان کے ہماری زندگیوں میں ایسے حقیقی انقلاب رونما نہیں ہوتے تو اس کا آنا یا نہ آنا برابر ٹھہرا۔ ہونا تو یہ چاہیے کہ جس طرح ایک عقلمند اور دانا اور ہوشیار کسان بارش کے موسم میں اپنے کھیتوں کو پانی دینے کے لئے، اپنی فصلوں کو سیراب کرنے کیلئے نالوں اور کھیتوں کی خوب اچھی طرح صفائی کرتا ہے تاکہ بارش کا پانی ضائع نہ ہو اور زیادہ سے زیادہ اس سے فائدہ اٹھایا جاسکے۔ اسی طرح رمضان کا مہینہ بھی روحانی بارشوں کا مہینہ ہے۔ اللہ تعالیٰ کی برکات اور اس کی رحمتوں اور اس کے فضلوں کی بارش کا مہینہ ہے۔ اس بارش کے مہینے میں ہمیں اپنے آپ کو محروم نہیں رکھنا چاہیے۔ یہ بارش ایسی نہیں ہونی چاہیے جیسے گلی محلوں میں ہونے والی بارش جو کہ عارضی صفائی کر کے چلی جاتی ہے بلکہ دانا کسان کی طرح پوری توجہ اور محنت اور لگن کے ساتھ ہمیں اپنے نفس کی صفائی کرنی چاہیے اور اپنے دل اور روح کو سیراب کرنے کے سامان کرنے چاہئیں۔ اور پھر جب رمضان کا مہینہ گزر جائے تو بھی اپنی تاثیرات اور نیک اثرات کے اعتبار سے ہمارے دل اور ہماری روح سے وہ کبھی رخصت نہ ہو اور رمضان کے مہینہ میں پیدا ہونے والی نیک تبدیلی ایک مستقل اور دائمی تبدیلی ہو۔ اللہ تعالیٰ کے گھروں میں پانچ وقت نماز کے لئے حاضر ہونا، تلاوتِ کلامِ پاک، درس و تدریس اور دوسرے نیک کام اسی طرح جاری رہنے چاہئیں اس ضمن میں خدام الاحمدیہ کے مقامی عہدیداران صاحبان کی خدمت میں بھی مؤدبانہ گزارش ہوگی کہ وہ یہ تسلسل جاری رکھنے کا مناسب انتظام و انصرام فرمائیں اور عملی رنگ میں جدوجہد فرمائیں اور نمازوں میں حاضری، تلاوتِ قرآن پاک اور درس و تدریس وغیرہ کا جائزہ لیتے رہا کریں۔ اللہ تعالیٰ ہم سب کا حامی و ناصر ہو۔ آمین



# سیرت نبوی صلی اللہ علیہ وسلم

## آپ کی روزمرہ دعاؤں کے آئینہ میں

(مکرم نوید احمد صاحب مربی سلسلہ)

عربی زبان کا ایک فقرہ ہے **مَنْ أَحَبَّ الشَّيْءَ أَكْثَرَ ذِكْرِهِ**،  
 کہ جو شخص جس سے بہت زیادہ محبت کرتا ہے وہ  
 اس کا کثرت سے ذکر کرتا ہے۔ پس یہ انسانی  
 فطرت کا تقاضہ ہے کہ اپنے محبوب کے اوصاف  
 حسنہ اور خصائل حمیدہ کا تذکرہ اس کے ورد زبان رہتا  
 ہے۔ اس کی ہر بات کا مال محبوب کی خوشنودی اور  
 ہر عمل کا ماحصل معشوق کی رضا جوئی ہوتا ہے۔ اگر  
 محبوب اس سے راضی ہو تو یہی اس کا جام حیات ہے  
 اور محبوب کی تھوڑی سی ناراضگی اسے بے کل کر  
 دیتی ہے اور وہ اسے اپنی موت خیال کرتا ہے۔  
 محبت ایک نشہ ہے۔ جس طرح ایک "موالی"  
 کو ایک جام سے قرار نہیں پڑتا اور وہ جام پر جام  
 چڑھاتا ہے اور اس کے خمار کی لذت میں ڈوبتا جاتا  
 ہے۔ اسی طرح ایک محب اپنے محبوب کی یاد میں  
 تڑپتا ہے اور اس کے ذکر سے لذت پاتا ہے۔

عابد کو عبادت میں مزا آتا ہے  
 قاری کو تلاوت میں مزا آتا ہے  
 میں بندہ عشق ہوں مجھے تو صاحب  
 دلبر کی محبت میں مزا آتا ہے  
 آپ خدا کے بے مثال عاشق تھے۔ آپ  
 کو خدا سے بے انتہا محبت تھی۔ آپ ہر وقت خدا  
 کے عشق کے نغمے گاتے تھے۔ سونا ہوا جاگتے  
 ہوں، اٹھتے بیٹھتے، چلتے پھرتے، گھر سے نکلتے ہوں  
 یا واپس آتے ہوں، نماز پڑھنے جائیں یا نماز پڑھ کر  
 واپس آئیں، بازار جائیں یا بازار سے واپس آئیں،  
 تہجد کی ابتدا کریں یا اختتام، کپڑے پہنیں یا آئینہ  
 دیکھیں، بیت الخلاء جائیں یا وضو کریں، کوئی اہم  
 معاملہ درپیش ہو یا کسی بیمار کی عیادت کرنی ہو، کسی  
 مجلس میں تشریف لے جاتے ہوں یا مجلس سے  
 واپس آئیں ہر وقت آپ کی زبان خدا کے ذکر سے تر  
 رہتی تھی۔



سے قبل اور کام ہو جانے کے بعد خدا سے توفیق و احسان کے شکر یہ میں دعا کرتے تھے۔ آئیے آنحضرتؐ کی روزمرہ دعاؤں کی ایک جھلک دیکھتے ہیں۔

## بیداری کی دعا

آدھی رات کا وقت ہے۔ تمام انسان مزے سے سو رہے ہیں اور ہر طرف ایک عجیب سی خاموشی طاری ہے۔ ایسے میں ایک شخص بیدار ہوتا ہے اور آنکھ کھلتے ہی

اس کی زبان یہ فقرہ ادا کرتی ہے  
 الْحَمْدُ لِلّٰهِ الَّذِيْ اَحْيَاْنَا بَعْدَ مَا اَمَاتَنَا وَ  
 اِلَيْهِ النُّشُوْدُ

کہ سب تعریفیں خدا کے لئے ہیں جس نے ہمیں ہمارے مرنے کے بعد زندہ کیا ہے۔ اس کا ثبوت یہ ہے کہ ہمارا لوٹنا اسی کی طرف ہے۔

دعاؤں کی جس کہانی کی ابتدا اس دعا سے ہوتی ہے یہ کہانی یہاں پر ختم نہیں ہوتی بلکہ محبت و ذکر الہی کا جو دریا آنحضرتؐ کی دل میں موجزن تھا اس کی لہریں لمحہ بہ لمحہ جوش میں آتی جاتی ہیں اور جوں جوں وقت گزرتا ہے آپؐ خدا کی یاد میں اور محو ہو جاتے ہیں۔

## وضو کرنے کی دعا

آپؐ بیداری کے بعد خدا کے دربار میں پہنچنے کے لئے وضو فرماتے ہیں تو یہ دعا کرتے ہیں  
 اَللّٰهُمَّ اجْعَلْنِيْ مِنَ التَّوَّابِيْنَ وَاجْعَلْنِيْ مِنَ الْمُتَطَهِّرِيْنَ

اے اللہ مجھے توبہ کرنے والوں میں سے بنادے اور مجھے

آپؐ کی اسی وارفتگی اور ذکر الہی کو دیکھ کر کفار مکہ بھی پکار اٹھے "عَشَقَ مُحَمَّدٌ رَبَّهُ" محمد (صلی اللہ علیہ وسلم) تو اپنے رب کا عاشق ہو گیا ہے۔ اپنے خدا کے ذکر میں محو ہو گیا ہے۔ اے خدا کے سوا کسی چیز کا ہوش ہی نہیں۔ 1400 سال قبل کے مشرکوں کا کیسا سچا اعتراف ہے اور یہ اعتراف چودہ صدیوں تک پھیلا ہوا ہے۔ اس دور کا ایک مستشرق ڈاکٹر اے۔ سپرنگر بھی اسی عشق و محبت اور ذکر الہی کا اعتراف ان الفاظ میں کرتا ہے۔

"محمدؐ تیز فہم اور نہایت مرتبہ کے عالی نظر تھے۔ ان کے خیال میں ہمیشہ خدا کا تصور رہتا تھا۔ ان کو نکلتے ہوئے آفتاب، برستے ہوئے پانی اور اگتی ہوئی روئیدگی میں خدا ہی کا یہ قدرت نظر آتا تھا۔ اور بجلی کی کڑک اور آواز آب اور پرندوں کے نغمے حمد الہی میں خدا کی آواز سنائی دیتے تھے اور سنان جنگلوں، پرانے شہروں کے خرابات میں خدا ہی کے قہر کے آثار دکھائی دیتے تھے۔"

حضرت عائشہؓ فرماتی ہیں  
 يَذْكُرُ اللّٰهَ تَعَالٰى عَلَى كُلِّ اَحْيَانِهٖ  
 (ترمذی)

کہ نبی اکرمؐ ہر وقت خدا ہی کا ذکر کیا کرتے تھے۔ آپؐ کے اس ذکر الہی کا ایک طریقہ اور محبت و عشق الہی کا ایک اظہار آپؐ کی وہ دعائیں ہیں جو آپؐ نے اپنی روزمرہ زندگی میں مختلف کام کرتے ہوئے اور مختلف مواقع پر خدا سے کیں۔ آپؐ ہر وقت خدا سے دعائیں کرتے تھے۔ ہر کام کرنے



اپریل 1992ء

تجھ پر ہی میں نے توکل کیا ہے اور تیری ہی طرف میں  
بھکتا ہوں اور میں تیرے حضور با اصرار فریادی ہوں اور تجھی  
سے فیصلے کا طالب ہوں۔ تو مجھے بخش دے جو گناہ میں پہلے  
کر چکا ہوں اور جو بعد میں سرزد ہوں اور جو میں نے چھپایا  
اور جو میں نے ظاہر کیا۔ تو میرا رب ہے۔ تیرے سوا کوئی  
معبود نہیں۔

### فجر کیلئے مسجد جاتے ہوئے

آپ کا طریق یہ تھا کہ آپ مسجد کی نماز ادا کرتے۔  
پھر فجر کی سنتیں ادا کر کے آرام کرنے کے لئے لیٹ  
جاتے تھے اور جب فجر کی اذان ہوتی تو آپ مسجد کی طرف  
روانہ ہوتے تھے اور وہ وقت جو گھر سے مسجد جانے میں لگتا  
تھا اس دوران روزانہ خدا سے یہ التجا کرتے تھے۔

اللَّهُمَّ اجْعَلْ فِي قَلْبِي نُورًا وَاجْعَلْ فِي  
لِسَانِي نُورًا وَ فِي بَصَرِي نُورًا وَ فِي  
سَمْعِي نُورًا وَ عَنِ يَمِينِي نُورًا وَ عَنِ  
يَسَارِي نُورًا وَ فَوْقِي نُورًا وَ تَحْتِي نُورًا وَ  
أَمَامِي نُورًا وَ خَلْفِي وَ اجْعَلْ لِي نُورًا

بارِ الہ: میرے دل میں نور بھر دے اور میری زبان  
بجور کر دے اور میری آنکھوں میں نور وافر عطا کر اور میرے  
کام کو مجسم نور کر دے اور میرے دائیں طرف روشنی  
کر دے اور میرے بائیں طرف روشنی کر دے اور میرے  
اوپر نور ڈال اور میرے نیچے بھی نور کر دے اور میرے آگے  
بھی نور کر دے اور میرے پیچھے بھی نور کر دے اور میرے  
لئے نور ہی نور کر دے۔

خدا تعالیٰ بھی آپ کی تضرعانہ التجاؤں کو کس پایہ کی

پاک ہونے والوں میں سے بنادے۔ اور پھر دن میں جتنی  
بار آپ وضو کرتے ہیں اتنی مرتبہ ہی خدا سے یہ دعا کرتے  
ہیں۔

### تہجد شروع کرتے ہوئے دعا

وضو کے بعد آپ تہجد کے لئے کھڑے ہو جاتے ہیں تو تہجد  
شروع کرنے سے قبل یہ دعا کرتے ہیں۔

اللَّهُمَّ لَكَ الْحَمْدُ أَنْتَ نُورُ السَّمَوَاتِ وَالْأَرْضِ  
وَلَكَ الْحَمْدُ أَنْتَ قِيَامُ السَّمَوَاتِ وَالْأَرْضِ.  
وَلَكَ الْحَمْدُ أَنْتَ رَبُّ السَّمَوَاتِ وَالْأَرْضِ وَ  
مَنْ فِيهِنَّ أَنْتَ الْحَقُّ وَ وَعْدُكَ الْحَقُّ وَلِقَاؤُكَ  
حَقٌّ. وَالْجَنَّةُ حَقٌّ وَالنَّارُ حَقٌّ وَالسَّاعَةُ حَقٌّ.  
اللَّهُمَّ لَكَ أَسْلَمْتُ وَ بَكَ أَمَنْتُ وَعَلَيْكَ  
تَوَكَّلْتُ وَإِلَيْكَ أُنَبِّتُ وَبِكَ خَاصَمْتُ وَإِلَيْكَ  
حَاكَمْتُ فَاعْفِرْ لِي مَا قَدَّمْتُ وَمَا أَخَّرْتُ وَمَا  
أَسْرَرْتُ وَمَا أَعْلَنْتُ أَنْتَ إِلَهِي لَا إِلَهَ إِلَّا  
أَنْتَ

اے خدا ہر قسم کی تعریف تیرے لئے ہے۔ تو  
آسمانوں اور زمین کا نور ہے اور تیرے لئے ہی سب  
تعریفیں ہیں۔ تو آسمانوں اور زمین کا قائم کرنے والا ہے  
اور تیرے لئے ہی ہر تعریف ہے۔ تو آسمانوں اور زمین کا  
رب ہے اور جو کچھ ان میں ہے تو سب کا رب ہے۔ تو سچا  
ہے تیرا وعدہ بھی سچا ہے۔ تجھ سے ملاقات برحق ہے۔  
جنت کا وجود حق ہے اور جہنم کا وجود بھی حق ہے اور  
قیامت کا آنا برحق ہے۔ اے اللہ تیرے لئے ہی میں نے  
فرمانبرداری اختیار کی ہے اور میں تجھ پر ایمان لاتا ہوں۔



لَا حُسْبِيَ الْإِخْلَاقُ لَا يَهْدِي لِأَحْسَنِهَا إِلَّا أَنْتَ  
وَأَصْرِفْ عَنِّي سَيِّئَهَا لَا يَصْرِفُ عَنِّي  
سَيِّئَهَا إِلَّا أَنْتَ أَمَنْتُ بِكَ كِتَابَكَ وَ  
تَعَالَيْتَ اسْتَغْفِرُكَ وَ أَتُوبُ إِلَيْكَ

میں نے اپنے چہرہ کو اس ذات کے سپرد کر دیا  
ہے جس نے آسمانوں اور زمین کو پیدا کیا ہے۔ میں اسی  
کی طرف جھکنے والا ہوں اور میں شرکین میں سے نہیں  
ہوں۔ میری نمازیں، میری قربانی، میرا جینا اور میرا مرنا  
اللہ کے لئے ہے جو رب العالمین ہے۔ اس کا کوئی شریک  
نہیں۔ مجھے اسی کا حکم دیا گیا ہے اور میں سب سے پہلے  
فرمانبردار ہوں۔ اے اللہ تو بادشاہ ہے۔ تیرے سوا کوئی  
معبود نہیں۔ تو ہی میرا رب ہے اور میں تیرا عبد ہوں۔  
میں نے اپنی جان پر ظلم کیا ہے اور میں اپنے گناہوں کا  
اعتراف کرتا ہوں۔ تو میرے سارے گناہ بخش کیونکہ  
تیرے سوا کوئی گناہ نہیں بخش سکتا۔ مجھے احسن الاخلاق کی  
طرف ہدایت دے تیرے سوا اس کی ہدایت کوئی نہیں  
دے سکتا اور مجھ سے اخلاقی برائیاں دور کر دے کیونکہ تیرے  
سوا ان کی برائیاں کوئی دور نہیں کر سکتا۔ میں تجھ پر ایمان  
لاتا ہوں۔ تو بہت برکت والا ہے اور بہت بلند ہے۔ میں  
تجھ سے بخشش طلب کرتا ہوں اور تیری طرف جھکتا ہوں۔

پھر مزید یہ دعا کرتے ہیں۔

اللَّهُمَّ إِنِّي ظَلَمْتُ نَفْسِي ظُلْمًا كَثِيرًا. وَلَا  
يَغْفِرُ الذُّنُوبَ إِلَّا أَنْتَ فَاعْفُرْ لِي مَغْفِرَةً مِنْ  
عِنْدِكَ وَارْحَمْنِي إِنَّكَ أَنْتَ الْغَفُورُ الرَّحِيمُ

اے میرے رب میں نے اپنی جان پر بہت ظلم کیا  
اور تیرے سوا کون ہے جو گناہ بخش سکے۔ تو میرے گناہ

قبولیت بخشتا ہے۔ قرآن میں آپ کے ذکر میں فرماتا  
ہے  
"نُورٌ عَلَى نُورٍ" محمدؐ تو نوروں کا مجموعہ ہو گیا ہے۔

سبحان اللہ کیسی پیاری دعا تھی اور قبولیت دعا کا کیسا حسین  
تذکرہ ہے۔

## مسجد میں داخل ہوتے ہوئے

جب مسجد میں داخل ہوتے ہیں تو یہ دعا کرتے ہیں۔

اللَّهُمَّ افْتَحْ لِي أَبْوَابَ رَحْمَتِكَ

اے اللہ میرے لئے اپنی رحمت کے دروازے کھول دے۔

مسجد سے واپس نکلتے ہیں تو یہ دعا کرتے ہیں۔

اللَّهُمَّ افْتَحْ لِي أَبْوَابَ فَضْلِكَ

اے اللہ میرے لئے اپنے فضل کے دروازے کھول دے۔

## نماز سے پہلے کی دعائیں

آپ مسجد میں پہنچتے اور نماز شروع کرتے اور دن  
میں پانچ مرتبہ نماز ادا کرنے کے لئے کھڑے ہوتے تو ہر  
نماز سے قبل خدا کے حضور عرض کرتے۔

إِنِّي وَجَّهْتُ وَجْهِيَ لِلَّذِي فَطَرَ السَّمَوَاتِ  
وَالْأَرْضَ حَنِيفًا وَمَا أَنَا مِنَ الْمُشْرِكِينَ، إِنَّ  
صَلَاتِي وَنُسُكِي وَمَحْيَايَ وَمَمَاتِي لِلَّهِ  
رَبِّ الْعَالَمِينَ لَا شَرِيكَ لَهُ وَبِذَلِكَ أُمِرْتُ وَأَنَا  
أَوَّلُ الْمُسْلِمِينَ، اللَّهُمَّ أَنْتَ الْمَلِكُ لَا  
إِلَهَ إِلَّا أَنْتَ، أَنْتَ رَبِّي وَأَنَا عَبْدُكَ ظَلَمْتُ  
نَفْسِي وَاعْتَرَفْتُ بِذُنُوبِي فَاعْفُرْ لِي ذُنُوبِي  
جَمِيعًا، إِنَّهُ لَا يَغْفِرُ الذُّنُوبَ إِلَّا أَنْتَ وَاهْدِنِي



اپریل 1992ء

بخش اور مجھ پر رحم کر۔ تو بہت زیادہ بخشنے والا اور رحم کرنے والا ہے۔

کس طرح نبیوں کا سردار، سید المعصومین باوجود شاہ دو جہاں ہونے اور باعث تخلیق کائنات ہونے کے بخش کے لئے خدا سے دعائیں کرتا ہے۔

## نماز کے بعد کی دعائیں

پھر جب آپ نماز سے فارغ ہوتے ہیں تو یہ دعائیں

کرتے ہیں

لَا إِلَهَ إِلَّا اللَّهُ وَحْدَهُ لَا شَرِيكَ لَهُ. لَهُ الْمُلْكُ وَ لَهُ الْحَمْدُ وَ هُوَ عَلَى كُلِّ شَيْءٍ قَدِيرٌ. اللَّهُمَّ لَا مَانِعَ لِمَا أَعْطَيْتَ وَلَا مُعْطَى لِمَا مَنَعْتَ وَلَا يَنْفَعُ ذَا الْجَدِّ مِنْكَ الْجَدُّ

اللہ کے سوا کوئی معبود نہیں۔ وہ اکیلا ہے۔ اس کا کوئی شریک نہیں۔ اس کے لئے ہی بادشاہت ہے اور اسی کے لئے حقیقی تعریف ہے اور وہ ہر چیز پر قادر ہے۔ اے اللہ جو تودے اے کوئی روک نہیں سکتا اور جو توروکے اے کوئی دے نہیں سکتا۔ کسی مال دار اور طاقتور کو اس کا مال اور اس کی طاقت تجھ سے نہیں بچا سکیں گے اور نہ ہی کوئی نفع پہنچا سکیں گے۔

پھر مزید عرض کرتے ہیں

اللَّهُمَّ أَعِنِّي عَلَى ذِكْرِكَ وَ شُكْرِكَ وَ حُسْنِ عِبَادَتِكَ اے اللہ مجھے اپنے ذکر، شکر ادا کرنے اور حسن عبادت کی توفیق دے۔

## صبح کے وقت کی دعا

جب دن چڑھتا تو آپ ان الفاظ میں خدا کا شکر ادا کرتے۔

أَصْبَحْنَا وَأَصْبَحَ الْمُلْكُ لِلَّهِ وَالْحَمْدُ لِلَّهِ لَا إِلَهَ إِلَّا اللَّهُ وَحْدَهُ لَا شَرِيكَ لَهُ. لَهُ الْمُلْكُ وَ لَهُ الْحَمْدُ وَ هُوَ عَلَى كُلِّ شَيْءٍ قَدِيرٌ.

ہم نے اور تمام دنیا نے خدا کے لئے صبح کی ہے اور حقیقی تعریف اللہ کی ہی ہے۔ اللہ کے سوا کوئی معبود نہیں۔ وہ اکیلا ہے اس کا کوئی شریک نہیں۔ اسی کے لئے بادشاہت ہے اور اسی کے لئے حمد ہے اور وہ ہر چیز پر قادر ہے۔

گھر سے باہر جاتے ہوئے

آپ سارا دن مصروف کار رہتے اور آپ مصروف اللوقات انسان تھے۔ آپ جب بھی گھر سے باہر تشریف لے جاتے تو بایں الفاظ اپنے رب سے گویا ہوتے۔

بِسْمِ اللَّهِ تَوَكَّلْتُ عَلَى اللَّهِ وَلَا حَوْلَ وَلَا قُوَّةَ إِلَّا بِاللَّهِ. اللَّهُمَّ إِنِّي أَعُوذُ بِكَ مِنْ أَنْ أَصِلَّ أَوْ أَصِلَّ أَوْ أَظْلِمَ أَوْ أَظْلَمَ أَوْ أَجْهَلَ أَوْ يُجْهَلَ عَلَيَّ

اللہ کے نام کے ساتھ میں گھر سے نکلتا ہوں اور میں اللہ پر ہی توکل کرتا ہوں کیونکہ تیری توفیق کے بغیر گناہ سے بچنے اور نیکی کرنے کی طاقت نہیں اور اے خدا میں تیری پناہ چاہتا ہوں کہ گمراہ ہو جاؤں یا میں گمراہ کیا جاؤں یا میں کسی پر ظلم کروں یا مجھ پر ظلم کیا جائے یا میں کوئی جہالت کی بات کروں یا کوئی مجھ پر جہالت کرے۔

## گھر میں داخل ہوتے ہوئے

جب آپ واپس گھر تشریف لاتے تو اندر داخل



اپریل 1992ء

خشیت میں سے ہمارے لئے جس کے ذریعے تو ہمارے اور گناہوں کے درمیان روک ہو جائے اور ہم سے تیری نافرمانی سرزد نہ ہو اور ہمیں اپنی اطاعت کا وہ مقام عطا کر جو ہمیں تیری جنت تک پہنچا دے اور اتنا یقین بخش کہ جس کی وجہ سے دنیا کے مصائب ہم پر آسان کر دے۔ اے میرے اللہ ہمیں ہمیشہ اپنے کافلوں، اپنی آنکھوں اور طاقتوں سے زندگی بھر صحیح طور فائدہ اٹھانے کی توفیق دے اور ہمیں اس میدان کا وارث بنادے اور ہم پر جو ظلم کرے اس سے تو ہمارا انتقام لے۔ جو ہم سے دشمنی رکھتا ہے اس کے خلاف ہماری مدد فرما اور دین کے بارے میں کسی ابتلاء کے آنے سے بچا اور دنیا کو ہمارا سب سے بڑا غم اور فکر نہ بنا اور نہ یہ اپنا ہمارا مسلخ علم ہو اور ایسے شخص کو ہم پر مسلط نہ کر جو ہم پر رحم نہ کرے اور مہربانی سے پیش نہ آئے۔

غور کیجئے کیسی جامع اور آسان دعا ہے اور ہمیں دعوت تقلید دے رہی ہے۔

## آپ کا استغفار

آپ دن میں کثرت سے خدا سے استغفار کرتے تھے۔ فرماتے ہیں۔

"میں خدا سے ایک دن میں ستر سے بھی زیادہ مرتبہ استغفار کرتا ہوں۔" (ترمذی)

آپ خدا سے جن الفاظ میں استغفار کرتے تھے نمونہ کے طور پر ان میں سے صرف دو پیش کرتا ہوں۔ خدا کے حضور عرض کرتے ہیں۔

رَبِّ اغْفِرْ لِيْ خَطِيئَتِيْ وَ جَهْلِيْ وَ اِسْرَافِيْ

ہونے قبل پہلے یہ دعا کرتے ہیں  
اَللّٰهُمَّ اِنِّیْ اَسْئَلُكَ خَيْرَ الْمَوْجِ وَ خَيْرَ الْمَخْرَجِ بِسْمِ اللّٰهِ وَلِحَنَّا وَ عَلٰی اللّٰهِ رَبِّنَا تَوَكَّلْنَا

اے اللہ میں تجھ سے بھلائی طلب کرتا ہوں۔ گھر میں آنے کے وقت کی اور بھلائی مانگتا ہوں گھر سے نکلنے کے وقت کی۔ اللہ کے نام کے ساتھ ہم اس میں داخل ہوئے ہیں اور اللہ پر ہی جو ہمارا رب ہے ہم نے توکل کیا ہے۔

## مجلس سے اٹھتے ہوئے دعا

جب آپ گھر سے نکل کر جاتے اور کسی مجلس میں شریف فرما ہوتے تو مجلس سے واپس آتے ہوئے یہ دعا کرتے۔

اَللّٰهُمَّ اَقْسَمُ لَنَا مِنْ خَشْيَتِكَ مَا تَحُولُ بِهِ بَيْنَنَا وَ بَيْنَ مَعْصِيَتِكَ وَ مِنْ طَاعَتِكَ مَا تَبْلُغُنَا بِهِ جَنَّتِكَ وَ مِنَ الْيَقِيْنِ مَا يَهْوِيْ بِهِ عَلَيْنَا مَصَابِيْ الدُّنْيَا اَللّٰهُمَّ مَتِّعْنَا بِاَسْمَاعِنَا وَ اَبْصَارِنَا وَ قُوَّتِنَا مَا أَحْيَيْتَنَا وَ اجْعَلْهُ الْوَارِثَ مِنَّا وَ اجْعَلْ ثَارَنَا عَلٰی مَنْ ظَلَمَنَا وَ اَنْصُرْنَا عَلٰی مَنْ عَادَانَا وَ لَا تَجْعَلْ مَعْصِيَتَنَا فِيْ رَيْنِنَا وَ لَا تَجْعَلِ الدُّنْيَا اَكْبَرَ هَمِّنَا وَ لَا مَبْلَغَ عِلْمِنَا وَ لَا تُسَلِّطْ عَلَيْنَا مَنْ لَا يَرْحَمُنَا

اے میرے اللہ تو ہمیں اپنی خشیت عطا کر یا اپنی



مِنَ الدَّنَسِ وَبَاعِدْ بَيْنِي وَبَيْنَ خَطَايَايَ  
كَمَا بَاعَدْتَ بَيْنَ الْمَشْرِقِ وَالْمَغْرِبِ

اے اللہ میں تیری پناہ میں آتا ہوں سستی سے،  
بڑھاپے سے، گناہ سے، کسی چٹی کے پڑنے سے اور قبر  
کے فتنہ سے اور قبر کے عذاب سے اور آگ کے فتنہ سے  
اور آگ کے عذاب سے اور میں تجھ سے مال داری کے  
فتنہ کے شر سے پناہ مانگتا ہوں اور تیری پناہ میں آتا ہوں  
محتاجی کے فتنہ سے اور میں تجھ سے پناہ مانگتا ہوں مسیح  
الہ جمال کے فتنہ سے۔ اے میرے اللہ میرے گناہوں کو  
ٹھنڈے پانی سے اور برفانی پانی سے دھو دے اور میرے دل  
کو گناہوں سے اس طرح صاف کر دے جس طرح تو سفید  
کپڑے کو میل سے صاف کر دیتا ہے اور میرے اور گناہوں  
کے درمیان اتنا فاصلہ ڈال دے جتنا مشرق اور مغرب کے  
درمیان ہے۔

بازار جانے کی دعا

آپ جب بازار کسی کام سے جاتے تو بازار میں  
داخل ہونے سے قبل یہ دعا کرتے۔

بِسْمِ اللَّهِ اللَّهُمَّ إِنِّي أَسْأَلُكَ خَيْرَ هَذَا  
السُّوقِ وَخَيْرَ مَا فِيهَا وَأَعُوذُ بِكَ مِنْ شَرِّهَا  
وَشَرِّ مَا فِيهَا اللَّهُمَّ إِنِّي أَعُوذُ بِكَ أَنْ أَصِيبَ  
فِيهَا صَفْقَةً خَاسِرَةً

اللہ کے نام کے ساتھ۔ میں داخل ہوتا ہوں۔ اے  
اللہ میں تجھ سے طلب کرتا ہوں اس بازار کی بھلائی اور اس  
چیز کی بھلائی جو اس میں ہے اور تیری پناہ میں آتا ہوں  
اس بازار کے شر سے اور جو کچھ اس میں ہے اس کے شر

فِي أَمْرِي كُلِّهِ وَمَا أَنْتَ أَعْلَمُ بِهِ مِنِّي اللَّهُمَّ  
اعْفُ عَنِّي خَطَايَايَ وَ عَمْدِي وَ جَهْلِي وَ هَرَلِي  
وَ كُلَّ ذَلِكَ عِنْدِي اللَّهُمَّ اعْفُ عَنِّي مَا قَدَّمْتُ  
وَمَا أَخَّرْتُ وَ مَا أَسْرَرْتُ وَ مَا أَعْلَنْتُ أَنْتَ  
الْمُقَدِّمُ وَ أَنْتَ الْمُوَخِّرُ وَ أَنْتَ عَلَى كُلِّ شَيْءٍ  
قَدِيرٌ

اے خدا میری تمام خطائیں بخش دے اور میری  
جہالت اور زیادتی جو میں نے اپنے تمام کاموں میں کی اور  
وہ جسے تو مجھ سے زیادہ جانتا ہے معاف کر دے۔ اے خدا  
تعالیٰ تو میری خطائیں معاف فرما دے اور جو میں نے قصداً  
کیا اور جو میں نے جہالت اختیار کی اور میری سستیاں مجھے  
معاف کر دے۔ یہ سب باتیں مجھ میں موجود ہیں۔ اے خدا  
میرے سب گناہ معاف کر دے اور جو میں پہلے کر چکا ہوں  
اور جو بعد میں بھی سرزد ہوں گے اور جو میں نے ظاہراً کئے  
اور جن کو چھپایا ان سب خطاؤں کو معاف کر دے۔ تو ہی  
آگے کر نیوالا ہے اور تو ہی پیچھے کر نیوالا ہے اور تو ہر بات  
پر قدرت رکھتا ہے۔

حضرت عائشہؓ بیان فرماتی ہیں کہ آپ خدا سے ان  
الفاظ میں گناہوں کی بخشش طلب کرتے تھے۔

اللَّهُمَّ إِنِّي أَعُوذُ بِكَ مِنَ الْكُسَلِ وَالْهَرَمِ  
وَالْمَأْثَمِ وَالْمَغْرَمِ وَمِنْ فِتْنَةِ الْقَبْرِ وَ عَذَابِ  
الْقَبْرِ وَمِنْ فِتْنَةِ النَّارِ وَ عَذَابِ النَّارِ وَمِنْ  
شَرِّ فِتْنَةِ الْغِنَى وَ أَعُوذُ بِكَ مِنْ فِتْنَةِ الْفَقْرِ وَ  
أَعُوذُ بِكَ مِنْ فِتْنَةِ الْمَسِيحِ الدَّجَالِ اللَّهُمَّ  
اغْسِلْ عَنِّي خَطَايَايَ بِمَاءِ الثَّلَجِ وَالْبَرْدِ وَنَقِّ  
قَلْبِي مِنَ الْخَطَايَا كَمَا نَقَّيْتَ الثَّوْبَ الْأَبْيَضَ



اپریل 1992ء

خالد - ربوہ

رات کو آپ لیٹتے ہیں تو سونے سے قبل یہ دعا کرتے ہیں۔ پھر جب دن بھر کے کاموں کے بعد آپ ٹھک ہار کر لیٹتے ہیں تو خدا کے حضور ان الفاظ میں عرض کرتے ہیں۔

اَللّٰهُمَّ اَسْلَمْتُ نَفْسِيْ اِلَيْكَ وَوَجَّهْتُ وَجْهِيْ اِلَيْكَ وَفَوَّضْتُ اَمْرِيْ اِلَيْكَ رَغْبَةً وَرَهْبَةً اِلَيْكَ وَالْجَاةُ ظَهْرِيْ اِلَيْكَ لَا مَلْجَا وَلَا مُنْجِيَ سِوَاكَ اِلَيْكَ اَمَنْتُ بِكِتَابِكَ الَّذِيْ اَنْزَلْتَ وَبِنَبِيِّكَ الَّذِيْ اَرْسَلْتَ

اے اللہ میں نے اپنی جان تیرے سپرد کر دی ہے اور اپنی توجہ تیری طرف پھیر دی ہے اور میں اپنا معاملہ تیرے سپرد کرتا ہوں۔ رغبت اور خوف تجھ سے ہی ہے اور میں تیرا ہی سہارا لیتا ہوں۔ کوئی پناہ گاہ اور نجات کی جگہ نہیں مگر تو۔ میں تیری کتاب پر جو تو نے نازل کی ہے ایمان لاتا ہوں اور تیرے نبی پر جسے تو نے بھیجا ہے ایمان لاتا ہوں۔

## دعا ہی دعا

اس دعا سے ظاہر ہے کہ آپ سوتے جاگتے ہر وقت خدا کا ہی ذکر کرتے تھے اور اس کا آئینہ دار آپ کا وہ قول ہے جس میں آپ نے فرمایا "اے عائشہ میزبانی آنکھیں تو سوتی ہیں میرا دل نہیں سوتا"۔

یہ آنحضور صلی اللہ علیہ وسلم کی روزمرہ کی دعاؤں کا ایک اجمالی خاکہ ہے جو آپ کے سامنے پیش کیا گیا ہے۔ حقیقت میں آپ کو خدا سے جو محبت تھی اور جس قدر آپ

سے بھی۔ اور میں اس بات سے بھی تیری پناہ میں آتا ہوں کہ میں اس میں کوئی گھٹاٹے والا سودا پاؤں شام کے وقت خدا کی یاد

غرض آپ کا سارا دن خدا تعالیٰ کے حضور دعائیں اور التجائیں اور گناہوں کی استغفار کرتے ہوئے گزرتا۔ جب شام ہوتی تو آپ خدا کے حضور ان الفاظ میں عرض کرتے۔

اَمْسَيْنَا وَاَمْسَى الْمَلِكُ لِلّٰهِ وَالْحَمْدُ لِلّٰهِ لَا اِلٰهَ اِلَّا اللّٰهُ وَحْدَهُ لَا شَرِيْكَ لَهُ لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيْرٌ. اَسْأَلُكَ خَيْرَ مَا فِيْ هَذِهِ اللَّيْلَةِ وَخَيْرَ مَا بَعْدَهَا وَ اَعُوْذُ بِكَ مِنْ شَرِّ مَا فِيْ هَذِهِ اللَّيْلَةِ وَ شَرِّ مَا بَعْدَهَا. وَ اَعُوْذُ بِكَ مِنْ الْكُسْلِ وَ سُوءِ الْكِبَرِ وَ اَعُوْذُ بِكَ مِنْ عَذَابِ النَّارِ وَ عَذَابِ الْقَبْرِ.

ہم نے اور تمام دنیا نے خدا کے لئے شام کی ہے اور ہر قسم کی تعریف خدا کے لئے ہے۔ اللہ کے سوا کوئی معبود نہیں۔ وہ اکیلا ہے اس کا کوئی شریک نہیں۔ اسی کے لئے بادشاہت ہے اور اسی کے لئے سب تعریف ہے اور وہ ہر چیز پر قادر ہے۔ میں تجھ سے اس چیز کی جو اس رات میں ہے بھلائی طلب کرتا ہوں اور تجھ سے پناہ مانگتا ہوں اس رات کے شر سے اور اس کے شر سے جو اس کے بعد ہے اور میں تجھ سے پناہ مانگتا ہوں سستی اور بڑھاپے سے اور تجھ سے پناہ مانگتا ہوں آگ کے عذاب سے اور قبر کے عذاب سے۔

سوتے ہوئے خدا کی یاد



اپریل 1992ء

ساحل پہ پہنچتی رہی ہے۔

آپ کی دعاؤں کی تاثیر کے متعلق حضرت مسیح موعود..... فرماتے ہیں۔

"وہ جو عرب کے بیابانی ملک میں ایک عجیب ماجرا گزرا کہ لاکھوں مردے تھوڑے دنوں میں زندہ ہو گئے اور پشتوں کے بگڑے ہوئے الہی رنگ پکڑ گئے اور آنکھوں کے اندھے سینا ہوئے اور گونگوں کی زبان پر الہی معارف جاری ہوئے اور دنیا میں یکدم ایسا انقلاب پیدا ہوا کہ پہلے اس سے نہ کسی آنکھ نے دیکھا اور نہ کسی کان نے سنا۔ کچھ جانتے ہو وہ کیا تھا وہ ایک فانی فی اللہ کی اندھیری راتوں کی دعائیں ہی تھیں جنہوں نے دنیا میں شور مچادیا اور وہ عجائب باتیں دکھائیں جو اس امتی بیکس سے محالات کی طرح نظر آتی تھیں"۔ (برکات الدعاء صفحہ 10)

اللہم صل علی محمد و علی آل محمد و  
بارک وسلم انک حمید مجید

یونائیٹڈ الیکٹرک سٹور اینڈ پیپر سٹور  
فون نمبر 843707

ایئر کنڈیشننگ سروس، موٹر وائسنگ، اینڈ کنٹرولنگ سروس  
ہاؤس وائرنگ، بلاک نمبر ۱۶، سیکٹر نمبر ۱، ون سٹریٹ  
کالج روڈ نزد اکبر چوک ٹاؤن شپ لاہور۔

نیز عارضی لائٹ ڈیکوریشن کام بھی کیا جاتا ہے

ڈیلرز:

- (۱) پاکستان کیبلز۔
- (۲) پاک فین و احد انڈسٹریز گجرات۔
- (۳) پی پی آئی کی مصنوعات سوئیچ وغیرہ۔

خدا کا ذکر کرتے تھے اے احاطہ تحریر میں و شمار میں لانا ممکن نہیں ہے۔ آپ کے لفظ لفظ بے خدا کی محبت، خدا کے عشق کے قطرات ٹپکتے تھے۔ آپ کے دل میں خدا کی محبت کا ایک دریا رواں تھا اور خدا کے عشق کی آگ بھڑک رہی تھی۔ ذکر الہی کی جو ٹپ آپ کے دل میں جس شدت سے تھی کسی اور انسان کے دل میں نہ کبھی ہوئی نہ ہوگی۔ آپ کو ذکر الہی اور خدا سے وصل و لقا کی اس قدر خواہش تھی کہ مرض الموت میں جب آپ کا آخری وقت آیا تو یہ دعا کرتے ہوئے اس دنیا سے رخصت ہوئے

اللہم بالرفیق الاعلیٰ

آپ کی زندگی کی ابتدا بھی خدا سے دعا کرتے ہوئی اور آپ کی زندگی کا اختتام بھی خدا کے ذکر پر ہی ہوا۔

آپ کی اس شبانہ روز کی والہانہ دعاؤں کو پڑھ کر سعید فطرت انسان یہ تسلیم کرنے پر مجبور ہو جاتا ہے کہ درحقیقت یہی وہ دعائیں تھیں جنہوں نے دنیا میں ایک عظیم الشان انقلاب برپا کیا۔ انہی دعاؤں کے ذریعے سے آپ نے مردوں کو زندہ کیا اور ان میں ایسی روح پھونک دی۔ انہی دعاؤں نے مردہ عرب کی زمین کو زندہ کیا۔ انہی دعاؤں نے وحشیوں کو انسان بنایا پھر انہی دعاؤں نے انہیں بالخلق انسان بنایا اور پھر انہی دعاؤں نے انہیں باخدا انسان بنادیا۔

اور امر واقعہ یہ ہے کہ جو کچھ دنیا میں ہوا اور جو کچھ برکات 1400 سال سے امت محمدیہ کو مل رہی ہیں وہ آپ کی 1400 سال قبل کی رات کی تاریکیوں اور دن کی روشنی میں کی گئی انہی والہانہ دعاؤں کا نتیجہ ہے اور یہ انہی دعاؤں کا معجزہ ہے کہ امت محمدیہ کی کشتی ہر طوفان مخالفت میں



# پانچ بنیادی اخلاق

Digitized By Khilafat Library Rabwah

## ایکے خلقے — سچ کی عادت

"..... سب سے پہلی بات سچ کی عادت ہے۔ آج دنیا میں جتنی بدی پھیلی ہوئی ہے۔ اس میں خرابی کا سب سے بڑا عنصر جھوٹ ہے۔ وہ قومیں جو ترقی یافتہ ہیں جو بظاہر اعلیٰ اخلاق والی کہلاتی ہیں، وہ بھی اپنی ضرورت کے مطابق جھوٹ بولتی ہیں۔ اپنوں سے نہیں بولتیں تو غیروں سے جھوٹ بولتی ہیں۔ ان کے فلسفے جھوٹ پر مبنی ہیں ان کا نظام حیات جھوٹ پر مبنی ہے، ان کی اقتصادیات جھوٹ پر مبنی ہے۔ غرضیکہ اگر آپ ہاریک نظر سے دیکھیں تو اگرچہ بظاہر ان کی زندگی کے کاروبار پر CIVILIZATION اور اعلیٰ تہذیب کے ملمع چڑھے ہوئے ہیں۔ لیکن فی الحقیقت ان کے اندر مرکزی نقطہ، جس کے گرد یہ قومیں گھوم رہی ہیں اور جن کے اوپر ان کی تہذیبیں مبنی ہیں وہ جھوٹ ہی ہے۔ لیکن یہ ایک الگ بحث ہے۔ مجھے تو اس وقت جماعت احمدیہ کے اندر دلچسپی ہے اور جماعت کے بچوں کے اوپر میں خصوصیت کے ساتھ نظر رکھتا ہوں اور میرے نزدیک جب تک بچپن سے سچ کی عادت نہ ڈالی جائے، بڑے ہو کر سچ کی عادت ڈالنا بہت مشکل کام ہو جاتا ہے۔ اور جیسا کہ میں نے اپنے بعض خطبات میں تفصیل کے ساتھ بیان کیا ہے سچ بولنا بھی مختلف درجات سے تعلق رکھتا ہے اور مختلف مراحل سے تعلق رکھتا ہے اور کم سچا اور زیادہ سچا اور اس سے زیادہ سچا اور اس سے زیادہ سچا۔ اتنے بے شمار مراحل ہیں سچ کے بھی کہ ان کو طے کرنا بالآخر نبوت تک پہنچاتا ہے۔ اور صدیق کے مرحلے سے آگے خدا تعالیٰ نے سچائی کا جو مقام تجویز فرمایا ہے۔ اس کو نبوت کہا جاتا ہے ایسا سچا کہ جس کا کوئی پہلو بھی جھوٹ کی ملوثی اپنے اندر نہ رکھتا۔ لیکن یہ ہیں بڑے اور اونچے اور بلند منصوبے جو قرآن کریم نے ہمارے سامنے پیش کئے ہیں۔

مَنْ يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِم مِّنَ النَّبِيِّينَ وَالصِّدِّيقِينَ وَالشُّهَدَاءِ وَالصَّالِحِينَ وَحَسُنَ أُولَٰئِكَ رَفِيقًا

کتنے عظیم الشان اور بلند منصوبے ہیں لیکن ان کا آغاز سچ سے ہوتا ہے اور کوئی شخص صالح بھی نہیں بن سکتا جب تک وہ سچا نہ ہو۔ اس سے بہت ہی اہم بات ہے کہ ہم اپنے بچوں کو شروع ہی سے نرمی سے بھی اور سختی سے بھی سچ پر قائم کریں اور کسی قیمت پر بھی ان کے جھوٹے مذاق کو بھی برداشت نہ کریں۔ یہ کام اگر مائیں کر لیں تو باقی مراحل جو ہیں قوم کے لئے، بہت ہی آسان ہو جائیں گے اور اپنے بچے جو سچے ہوں وہ اگر بعد میں لجنہ کی تنظیم کے سپرد کئے جائیں یا خدام الاحمدیہ کی تنظیم کے سپرد کئے جائیں۔ ان سے وہ ہر قسم کا کام لے سکتے ہیں کیونکہ سچ کے بغیر وہ FIBER فائبر میٹر نہیں آتا۔ وہ تانا بانا نہیں ملتا جس کے ذریعے آپ بوجھ ڈال سکتے ہیں منصوبے بنا کر ان کو ان میں استعمال کر سکتے ہیں۔ جھوٹی قومیں کمزور ہوتی ہیں ان کے اندر اعلیٰ قدریں برداشت کرنے کی طاقت نہیں ہوا کرتی لیکن یہ ایک بڑا سبب تفصیلی مضمون ہے اس کو آپ فی الحال نظر انداز فرمائیں اور یہ یقین رکھیں کہ سچ کے بغیر کسی اعلیٰ قیام کی، کسی اعلیٰ منصوبے کی تعمیر ممکن نہیں ہے۔ اس لئے جماعت احمدیہ میں بچپن سے ہی سچ کی عادت ڈالنا اور مضبوطی سے اپنی اولاد اور سچ پر قائم کرنا نہایت ضروری ہے۔ اور جو بڑے ہو چکے ہیں۔ ان پر اس پہلو سے نظر رکھنا اور ایسے پروگرام بنانا کہ بار بار خدام انصار اور لجنات اس طرف متوجہ ہوتے رہیں کہ سچائی کی کتنی بڑی قیمت ہے اور اس وقت جماعت کو اور دنیا کو جماعت کی وساطت سے کتنی بڑی ضرورت ہے....." (اقتباس از خطبہ حضرت خلیفۃ المسیح الرابع فرمودہ 24 نومبر 1989ء) مہتمم تربیت خدام الاحمدیہ



انگریزی ادویات و ٹیکہ جات قسم  
کنٹرول ریٹ پر اور بارعایت  
بہتر تشخیصے — مناسب علاج

کریم میڈیکل ہال

گول این پور بازار فیصل آباد

فون ۳۲۱۳۳

۱۹۱۱ء سے مصروف خدمت

حضرت حکیم نظام جان مرحوم کا

مشہور دوا خانہ رجسٹرڈ

کراچی - نزد پوسٹ آفس محمود آباد نمبر ۳ -  
چوک قلعہ کالہ مشہور آباد نارو وال روڈ -  
سب آفس چوک گھنٹہ گھر گوجرانوالہ -  
فون نمبر ۴۲۸۲۲ - ۴۳۱۰۲

ہیڈ آفس جی ٹی روڈ (بالمقابل لوہیانوالہ موڑ  
پنڈی بائی باس)

گوجرانوالہ - فون نمبر ۴۶۴۹ - ۴۳۱۰۲

ربوہ - نزد لیٹر بکس اقصی چوک - فون : ۹۰۶

ملتان - پرانی کوتوالی حضوری باغ روڈ

لاہور - بالمقابل مسجد چک مزنگ مکان نمبر ۹

جوہر یونیورسٹی روڈ -

اسلام آباد - مکان نمبر ۲۰۲ - گلی نمبر ۱۱

سیکٹر ۲/۱ آئی نزد انڈسٹریل ایریا -



# سیرت حضرت ربانی سلسلہ احمدیہ

## كَانَ خُلُقُهُ حُبَّ مُحَمَّدٍ وَاتِّبَاعَهُ

حضرت مسیح موعود کی سیرت طیبہ کا مطالعہ ایسی دو بابت واقعات سنئے۔

باتوں سے روشناس کرواتا ہے جو ہمیشہ آپ کی حیات کا

محور و مرکز رہیں۔

### عشق الہی

حضرت اقدس کا دل ابتدا ہی سے خدا کی محبت

میں گداز تھا اور شوق نماز اپنی معراج پر پہنچا ہوا تھا۔ جس کا اندازہ یوں ہوتا ہے کہ ایک دفعہ کھیل ہی کھیل میں اپنی ایک ہم عمر رشتہ دار سے فرمایا۔

دعا کر خدا میرے نصیب نماز کرے

اللہ اللہ کیا خوبصورت خواہش ہے اور کس درجہ محبت الہی کو آشکار کرتی ہے۔ پھر جوانی میں بھی عبادت الہی کا اتنا شوق تھا کہ روایات میں آتا ہے کہ آپ نے مسلسل آٹھ نو ماہ روزے رکھے اور خدا کے گھر سے اتنا گھرا تعلق تھا کہ لوگوں نے آپ کو "سیرت" کہنا شروع کر دیا۔ نوافل پڑھنے کی ایسی تڑپ رہتی جیسے پیاسے کو پانی کی۔ آپ کے والد صاحب نے آپ کو مختلف دنیاوی کاموں میں لگانا چاہا مگر آپ کا دل کہیں نہ لگا۔ آخر ایک دن آپ نے والد صاحب کو لکھا کہ "دو جوڑے کھدر کے اور روٹی جیسی میسر آنے مجھے دے دی جایا کرے اور میرے حال سے تعرض نہ کیا جائے۔"

1- عشق الہی اور عبادت الہی

2- عشق رسول اور اطاعت رسول

خود حضور اقدس نے فرمایا۔

بعد از خدا بعشق محمد متحرم  
گر کفر ایں بود بخدا سخت کافر

اور یہ خلق آپ کے ہر قول و فعل اور ہر حرکت و

سکون میں اتنے نمایاں نظر آتے ہیں کہ چشم بینا سے

انکار ممکن نہیں رہتا۔ یہ بات تو ظاہر و باہر ہے کہ ہر

دعویٰ کی دلیل ہوا کرتی ہے ورنہ محض دعویٰ تو قبولیت کا

درجہ نہیں پاتا۔ اس لئے ہم چند ایسے واقعات احباب

کے سامنے رکھیں گے۔ جس سے بخوبی اندازہ ہو جائے

گا کہ

آنکھ کے اندھوں کو حائل ہو گئے سو سو حجاب

ورنہ تھا قبلہ ترا رخ کافر و دیندار کا

سب سے پہلے حضرت مسیح موعود..... کے عشق الہی کی



موعود..... کی یہ والہانہ محبت محض کاغذی یا نمائشی نہ تھی۔ بلکہ آپ کے ہر قول و فعل، نیت و برخواست میں اس کا زبردست پر تو نظر آتا ہے۔ روایات میں آتا ہے کہ ایک دفعہ آپ علیحدگی میں ٹہلتے ہوئے آنحضرتؐ کے درباری شاعر حسان بن ثابتؓ کا یہ شعر پڑھ رہے تھے۔ ساتھ ساتھ آنسوؤں کی جھڑی لگی ہوئی تھی۔

كُنْتُ الْوَادِ لِنَاطِرِي فَعَمِي عَلَيْكَ النَّاطِرُ  
مَنْ شَاءَ بَعْدَكَ فَلَيْمَتْ فَعَلَيْكَ كُنْتُ أَحَاذِرُ  
یعنی اے محمدؐ تو میری آنکھ کی پتلی تھا پس تیری وفات سے میری آنکھ اندھی ہو گئی سواب تیرے بعد جس شخص پہ چاہے موت آجائے میں تو تیری ہی موت سے ڈرتا تھا۔ :ادوی بیان کرتا ہے کہ جب آپ کے ایک مخلص رفیق نے آپ کو اس رقت کی حالت میں دیکھا۔ تو گھبرا کر پوچھا۔ حضرت کیا معاملہ ہے؟ آپ نے فرمایا کچھ نہیں میں تو اس وقت یہ شعر پڑھ رہا تھا اور میرے دل میں یہ خواہش پیدا ہو رہی تھی کہ کاش یہ شعر میری زبان سے نکلتا۔ لیکن عشق رسولؐ کا یہ موضوع تشنہ رہے گا اگر میں حضرت مسیح موعود..... کی حیات طیبہ میں سے ایسے واقعات نہ پیش کروں جو اس محبت کو عملی رنگ میں وقیع پذیر ہوتے ہوئے دکھاتے ہیں یعنی ایسے واقعات جن کو پڑھ کر دل بے اختیار کہہ اٹھتا ہے کہ واقعی حضرت مسیح موعود..... نے اطاعت رسولؐ کو اس کی انتہا تک پہنچا دیا تھا۔

حضرت مسیح موعود..... کی زندگی ایک مجسم عبادت تھی۔ کیونکہ آپ کا ہر قول و فعل، حرکت و سکون، عسر و یسر، حب و بغض اور اکل و شرب، صرف اور صرف رضائے ذات باری کے حصول کے لئے ہوتے تھے۔ گویا حضور صلی اللہ علیہ وسلم کے اس ارشاد کا عملی نمونہ تھے کہ "ہر اچھا کام جو انسان رضائے الہی کے خیال سے کرتا ہے۔ وہ عبادت میں داخل ہے۔" یہ مضمون تو حضرت مسیح موعود..... کی پوری حیات مبارکہ پر پھیلا ہوا ہے اس لئے تنگی داماں کے پیش نظر اب میں اپنے مضمون کے دوسرے حصے یعنی اطاعت و عشق رسولؐ کی طرف آتا ہوں۔

## عشق رسولؐ

حضرت مسیح موعود..... کی محبت اور اطاعت اس حد تک پہنچی ہوئی تھی جس کا تصور بھی محال ہے۔ آپ نے اپنی ذات کی بکلی نفی فرماتے ہوئے ہر دوئی کے نقش کو مٹا دیا۔ اور غیریت کے پردے کو چاک کر دیا گویا ایسا صاف شفاف آئینہ بن گئے جس سے عکس انوار محمدیؐ پھوٹ پھوٹ پڑتے ہیں۔ آپ پر تو یہ شعر پوری طرح صادق آتا ہے کہ

من تو شدم تو من شدي من تن شدم تو جاں شدي  
تاكس نه گوید بعد ازیں من دیگرم تو دیگر  
آنحضرت صلی اللہ علیہ وسلم کے ساتھ حضرت مسیح



موعود..... یقیناً ایک خیر الناس وجود تھے اور اپنے اہل و عیال کے ساتھ آپ کا سلوک نہایت درجہ پاکیزہ اور حسن احسان کی خوبیوں سے معمور تھا۔

اسی حسن سلوک کی وجہ سے حضرت اماں جان... کے دل میں حضرت مسیح موعود..... کی انتہائی قدرو منزلت تھی اور آپ کا رویہ حضرت مسیح موعود..... کے لئے نہایت مخلصانہ اور حد درجہ مؤدبانہ تھا۔ چنانچہ جب حضرت مسیح موعود..... نے خدا سے علم پا کر ایک نکاح ثانی کی پیشگوئی فرمائی تو گو یہ پیشگوئی بعض شرائط کے ساتھ مشروط تھی مگر پھر بھی چونکہ اس وقت اس کا ظاہری پہلو یہی سمجھا جاتا تھا کہ یہ ایک نکاح کی پیشگوئی ہے اور لڑکی کے والدین اور عزیز و اقارب حضرت مسیح موعود..... کے سخت خلاف تھے تو ایسے حالات میں حضرت اماں جان.... نے کئی دفعہ خدا کے حضور رورو کر دعائیں کیں کہ "خدا یا تو اپنے مسیح کی سچائی کو ثابت کر اور اس رشتہ کے لئے خود اپنی طرف سے سامان مہیا کر دے"۔ اور جب حضرت مسیح موعود..... نے ان سے دریافت کیا کہ "اس رشتہ کے ہو جانے سے تو تم پر سوکن آتی ہے پھر تم ایسی دعا کس طرح کرتی ہو؟" تو حضرت اماں جان.... نے اس کے جواب میں فرمایا کہ "کچھ بھی ہو میری خوشی اسی میں ہے کہ آپ کے منہ سے نکلی ہوئی بات پوری ہو جائے"۔ اس چھوٹے سے گھریلو واقعہ سے اس بات کا اندازہ کیا جاسکتا ہے کہ حضرت مسیح موعود..... کے بینظیر حسن سلوک اور عظیم المثال شفقت نے آپ کے اہل خانہ پر کس قدر غیر معمولی اثر پیدا کیا تھا؟ الغرض آپ کا اپنے اہل و عیال کے ساتھ ایسا اعلیٰ سلوک تھا کہ جس

چنانچہ روایات میں آتا ہے کہ گورداسپور میں جبکہ مولوی کرم دین جہلمی کی طرف سے آپ کے خلاف ایک فوجداری مقدمہ دائر تھا۔ ایک گرمیوں کی رات میں جبکہ سخت گرمی تھی اور آپ اسی روز قادیان سے گورداسپور پہنچے تھے آپ کے لئے مکان کی کھلی چھت پر پلنگ بچھایا گیا اتفاق سے اس مکان کی چھت پر صرف معمولی منڈیر تھی اور کوئی پردہ کی دیوار نہیں تھی۔ جب حضرت مسیح موعود..... بستر پر جانے لگے تو یہ دیکھ کر کہ چھت پر کوئی پردہ کی دیوار نہیں ہے ناراضگی کہ لہجہ میں خدام سے فرمایا کہ "میرا بستر اس جگہ کیوں بچھایا گیا ہے کیا آپ لوگوں کو معلوم نہیں کہ آنحضرت صلی اللہ علیہ وسلم نے ایسی چھت پر سونے سے منع فرمایا ہے۔" اور چونکہ اس مکان میں کوئی اور مناسب صحن نہیں تھا آپ نے باوجود شدت گرمی کے کمرہ کے اندر سونا پسند کیا مگر اس کھلی چھت پر نہیں۔ اہل ذوق اس واقعہ سے اطاعت رسول کا اندازہ لگا سکتے ہیں۔

## بیوی اور بچوں سے حسن سلوک

اور اسی اطاعت رسول کا نمونہ حضرت اقدس کی عملی زندگی میں بھی نظر آتا ہے۔ آنحضرت صلی اللہ علیہ وسلم فرماتے ہیں اے مسلمانو! تم میں سے خدا کی نظر میں بہترین اخلاق والا شخص وہ ہے جو اپنے اہل و عیال کے ساتھ سلوک کرنے میں سب سے بہتر ہے۔ اس معیار کے مطابق حضرت مسیح



اپریل 1992ء

دونوں نے مل کر بچپن میں لگایا تھا مگر میرا دل محبت کے معاملہ میں کوتاہی کرنے والا نہیں ہے۔

حضرت اقدس کا جو حسن سلوک اپنے مخلصین اور رفقاء سے تھا۔ اس کی نظیر تو سوائے عہد رسول صلی اللہ علیہ وسلم کے کہیں اور نظر نہیں آتی۔

الحکم 28 مئی، 7 جون 1939ء میں شائع شدہ مندرجہ ذیل واقعہ یقیناً حضرت مسیح موعود کے بے نظیر جذبات کی عکاسی کرتا ہے۔

واقعہ یوں ہوا کہ غالباً 1898ء کا ذکر ہے کہ حضرت سید غلام حسین صاحب قادیان میں تھے۔ اور دل سے متمنی تھے کہ حضرت اقدس کوئی خدمت ان کے سپرد کریں تو وہ خوشی سے بجالائیں آخر ایسا ہوا کہ ڈاک دیکھتے دیکھتے حضرت اقدس نے سید صاحب کی طرف دیکھ کر فرمایا کہ "یہ ایک بلٹی ہے آپ بٹالہ سے جا کر لے آئیں۔" ساتھ ہی بلٹی ان کے ہاتھ میں دے کر فرمایا "ابھی ٹھہریے۔" آپ اندر تشریف لے گئے اور پانچ روپے لا کر سید صاحب کو دیئے کہ یہ رستہ اور بلٹی کے اخراجات کے لئے ہیں۔ ان دنوں قادیان میں یکے ایک دوہی ہوا کرتے تھے اور وہ اس وقت موجود نہ تھے سید صاحب اس وقت پندرہ سالہ نوجوان تھے۔ جوش خدمت میں پیدل ہی چل پڑے بٹالہ پہنچ کر معلوم ہوا کہ پارسل آیا ہوا ہے رات سرائے میں رہے صبح پارسل چھڑوانے گئے تو معلوم ہوا کہ پارسل کا محصول فریسنده نے ادا کر دیا ہوا ہے۔ پارسل لے کر واپس ہوئے تریکہ والے کرایہ زیادہ مانگنے لگے۔ انہوں نے کفایت شعاری کے خیال سے ایک کھارے چار آنے اجرت ٹھہرائی اور

کی نظیر تلاش کرنا بے سود ہے۔

## دوستوں کے ساتھ حسن سلوک

پھر حضرت مسیح موعود..... کا دل دوستی اور وفاداری کے تعلق میں اپنے آقا و مولا حضرت محمد مصطفیٰ صلی اللہ علیہ وسلم کی طرح حقیقتاً بے نظیر جذبات کا حامل تھا۔ مندرجہ ذیل واقعات اس پہلو کو خوب واضح کرتے ہیں۔

ایک صاحب مولوی محمد حسین بٹالوی آپ کے بچپن کے دوست اور ہم مجلس تھے مگر آپ کے دعویٰ مسیحیت پر آکر انہیں ٹھوکر لگ گئی اور انہوں نے نہ صرف دوستی کے رشتہ کو توڑ دیا بلکہ حضرت مسیح موعود..... کے اشد ترین مخالفوں میں سے ہو گئے اور آپ کے خلاف کفر کا فتویٰ لگانے میں سب سے پہل کی۔ مگر حضرت مسیح موعود..... کے دل میں آخر وقت تک ان کی دوستی کی یاد زندہ رہی اور گو آپ نے خدا کی خاطر ان سے قطع تعلق کر لیا اور ان کی فتنہ انگیزیوں کے ازالہ کے لئے ان کے اعتراضوں کے جواب میں زوردار مضامین بھی لکھے مگر ان کی دوستی کے زمانے کو کبھی نہیں بھولے اور ان کے ساتھ قطع تعلق ہو جانے کو ہمیشہ تلخی کے ساتھ یاد رکھا چنانچہ اپنے آخری زمانہ کے اشعار میں مولوی محمدی حسین صاحب کو مخاطب کر کے فرماتے ہیں۔

قَطَعْتَ وَدَاوَةَ قَدْ نَسْنَاهُ فِي الصَّبَا  
وَلَيْسَ فَوَادِي فِي الْوُدَادِ يَقْصُرُ  
یعنی تو نے اس محبت کے درخت کو کاٹ دیا جو ہم



اپریل 1992ء

اپنے محبوب صلی اللہ علیہ وسلم کے ارشاد "خَيْرُ الْأُمُورِ  
اَوْسَطُهَا" کا عملی نمونہ پیش کرتی تھی۔ چنانچہ حسن سلوک  
کے تعلق میں ہی دیکھیے کہ اگر حضرت مسیح موعود.....  
ایک طرف اپنے عزیز واقارب سے اعلیٰ درجہ کا سلوک  
فرماتے ہیں۔ تو دوسری طرف اپنے دشمنوں کو بھی  
باران لطف و کرم سے سیراب فرماتے ہوئے نظر  
آتے ہیں۔

یہ محض زبانی دعویٰ نہیں ہے بلکہ یہ ایک  
حقیقت ہے کہ آپ کی زندگی کا ہر لمحہ مخلوق خدا کی  
ہمدردی میں گذرتا تھا اور دیکھنے والے حیران ہوتے  
تھے کہ خدا کا یہ بندہ کیسے ارفع اخلاق کا مالک ہے کہ اپنے  
دشمنوں تک کے لئے حقیقی ماؤں کی سی تڑپ رکھتا  
ہے۔ چنانچہ حضرت مولوی عبدالکریم صاحب جو آپ کے  
مکان ہی کے ایک حصہ میں رہتے تھے اور بڑے ذہین اور  
نکتہ رس بزرگ تھے۔ روایت کرتے ہیں کہ جن دنوں  
پنجاب میں طاعون کا دور دورہ تھا اور بے شمار آدمی ایک  
ایک دن میں اس موذی مرض کا شکار ہو رہے تھے انہوں  
نے حضرت مسیح موعود..... کو علیحدگی میں دعا کرتے سنا  
اور یہ نظارہ دیکھ کر محو حیرت ہو گئے۔ حضرت مولوی  
صاحب کے الفاظ یہ ہیں۔

"اس دعا میں آپ کی آواز میں اس قدر درد اور  
سوزش تھی کہ سننے والے کا پتہ پانی ہوتا تھا اور آپ اس  
طرح آستانہ الہی پر گریہ وزاری کر رہے تھے کہ جیسے کوئی  
عورت درد زہ سے بے قرار ہو۔ میں نے غور سے سنا تو  
آپ مخلوق خدا کے واسطے طاعون سے نجات کے واسطے دعا  
فرما رہے تھے اور کہہ رہے تھے کہ الہی! اگر یہ لوگ

ٹوکری اس کی بہنگی میں رکھ دی اور خود پیدل چل  
پڑے۔ قادیان پہنچ کر حضرت اقدس کی عطا کردہ رقم پانچ  
روپے میں سے چار آنے کھار کو دیئے اور باقی پونے  
پانچ روپے جیب میں رکھ کر ٹوکری ہاتھ میں لے کر....  
(بیت) مبارک کی سیرٹھیوں سے چڑھ کر زنان خانہ کے  
دروازے پر پہنچے اور اندر اطلاع کروائی حضرت اقدس فوراً  
باہر تشریف لے آئے اور انہیں دیکھ کر مسکراتے  
ہوئے فرمانے لگے کہ آپ آگئے؟ ٹوکری دیکھتے ہی  
فرمایا کہ آپ ٹھہریں۔ اندر جا کر ایک بڑا سا چاقو لے  
آئے اور اس ٹوکری کے اوپر جو ٹاٹ سلا ہوا تھا اس کو  
چاقو سے ایک طرف سے کاٹ کر اپنے دونوں ہاتھ اس ٹاٹ  
کے اندر داخل کر کے باہر نکالتے ہی فرمایا کہ یہ آپ کا  
حصہ ہے انہوں نے دیکھا تو وہ سبزی مائل انگور تھے۔  
انہوں نے جلدی میں وہ انگور اپنے کرتے ہی میں ڈلوا  
لئے۔ اس کے بعد انہوں نے وہ پونے پانچ روپے  
حضرت اقدس کی خدمت میں پیش کرتے ہوئے عرض  
کیا کہ حضور یہ بقایا رقم ہے صرف چار آنے خرچ ہوئے  
ہیں۔ اس پر حضرت اقدس نے بڑی شفقت سے فرمایا  
کہ "ہم اپنے دوستوں سے حساب نہیں رکھا کرتے۔" اتنا  
فرمایا اور ٹوکری اٹھا کر اندر تشریف لے گئے اور انگور ان  
کے کرتے میں اور پونے پانچ روپے ان کے ہاتھ میں  
رہ گئے۔

## دشمنوں کے ساتھ حسن سلوک

حضرت مسیح موعود..... کی زندگی حیرت انگیز  
توازن کا شاہکار تھی۔ یعنی افراط و تفریط سے پاک اور



اپریل 1992ء

اب آخر پر خاکسار حضرت ڈاکٹر میر محمد اسماعیل کا مندرجہ ذیل اقتباس پیش کرتے ہوئے مضمون کو ختم کرتا ہے۔

### کان خلقه حب محمد واتباعه

حضرت ڈاکٹر میر محمد اسماعیل صاحب فرماتے ہیں۔  
 "حضرت مسیح موعود..... اپنے اخلاق میں کامل تھے یعنی آپ نہایت رؤف رحیم تھے، سخی تھے، مہمان نواز تھے، اشجع الناس تھے، ابتلاؤں کے وقت جب لوگوں کے دل بیٹھ جاتے تھے تو آپ شیرِ زر کی طرح آگے بڑھتے، عفو، چشم پوشی، فیاضی، دیانت، خاکساری، صبر، شکر، استغناء، حیا، غضب، صبر، عفت، محنت، قناعت، وفاداری، بے تکلفی، سادگی، شفقت، میاں روی، ادب الہی، ادب رسول و بزرگان دین، حلم، ادائیگی حقوق ایفائے عہد، چستی، ہمدردی، اشاعت دین، تربیت، حسن معاشرت، مال کی نگہداشت، وقار، طہارت، زندہ دلی اور مزاح، رازداری، غیرت، احسان، حفظ مراتب، حسن ظنی، ہمت، اولوالعزمی، خودداری، خوش روئی اور کشادہ پیشانی، کظم غیظ، کف ید و کف لسان، ایثار، معمور اللغات ہونا، انتظام، اشاعت علم و معرفت، خدا اور اس کے رسول کا عشق، کامل اتباع رسول، یہ مختصر آپ کے اخلاق و عادات تھے۔

آپ میں ایک مقناطیسی جذب تھا، ایک عجیب کشش تھی، رعب تھا، برکت تھی، موانست تھی، بات میں اثر تھا، دعا میں قبولیت تھی، خدام پروانہ وار حلقہ باندھ کر آپ کے پاس بیٹھتے تھے اور دلوں سے زنگ خود

طاعون کے عذاب سے ہلاک ہو گئے تو پھر تیری عبادت کون کرے گا۔" (سیرت مسیح موعود شمائل احمد و اخلاق حصہ سوم صفحہ 395)

قادیان کے بعض آریہ سماجی حضرت مسیح موعود کے سخت مخالف تھے اور آپ کے خلاف ناپاک پراپیگنڈے میں حصہ لیتے رہتے تھے مگر جب بھی انہیں کوئی تکلیف پیش آتی یا کوئی بیماری لاحق ہوتی تو وہ اپنی کاروائیوں کو بھول کر آپ کے پاس دوڑے آتے اور آپ ہمیشہ ان کے ساتھ نہایت درجہ ہمدردانہ اور محسانہ سلوک کرتے اور ان کی امداد میں دلی خوشی پاتے۔ چنانچہ ایک صاحب قادیان میں لالہ بدھا مل ہوتے تھے جو حضرت مسیح موعود کے سخت مخالف تھے۔ جب قادیان میں مینارۃ المسیح بننے لگا تو ان لوگوں نے حکام سے شکایت کی اس پر ایک مقامی افسر یہاں آیا اور اس کی معیت میں لالہ بدھا مل اور بعض دوسرے مقامی ہندو اور غیر احمدی حضرت مسیح موعود..... کی خدمت میں حاضر ہوئے گفتگو کے دوران آپ نے اس افسر سے فرمایا کہ اب یہ لالہ بدھا مل صاحب ہیں۔ آپ ان سے پوچھئے کہ کیا کبھی کوئی موقع ایسا آیا ہے کہ جب یہ مجھے کوئی نقصان پہنچا سکتے ہوں اور انہوں نے اس موقع کو خالی جانے دیا ہو۔ اور پھر انہیں سے پوچھئے کہ کیا کبھی ایسا ہوا ہے کہ انہیں فائدہ پہنچانے کا کوئی موقع مجھے ملا ہو اور میں نے اس سے دریغ کیا ہو؟ حضرت مسیح موعود..... کی اس گفتگو کے وقت لالہ بدھا مل اپنا سر نیچے ڈالے بیٹھے رہے اور آپ کے جواب میں ایک لفظ تک منہ پر نہیں لا سکے۔



حق بات پہ اس سر کو کٹانا ہی پڑے گا  
جو عہد کیا اس کو نبھانا ہی پڑے گا  
ہے کون جو اس دستِ ستم گار کو روکے  
حاکم کا ہر اک جور اٹھانا ہی پڑے گا  
جس شہر پہ مظلوم کو پھانسی پہ چڑھائیں  
اُس شہر کا دستور مٹانا ہی پڑے گا  
جب عشق کیا ہے تو مصائب سے گزر جا  
اے دل تجھے ہر زخم اٹھانا ہی پڑے گا  
تقدیر کے لکھے کا مٹانا نہیں آساں  
اُس در پہ سرِ شوق جھکانا ہی پڑے گا  
جس راہ سے گزرے گا وفاؤں کا وہ پیکر  
اُس راہ پہ فانوس جلانا ہی پڑے گا  
کیوں اہل زمانہ سے ہوا دور ہے آدم  
محفل میں اُسے کوٹ کے آنا ہی پڑے گا  
(آدم چغتائی)

## درخواست دعا

اسیرانِ راہ مولیٰ عرصہ دراز سے محض لشد قید  
و بند کی صعوبتوں میں مبتلا ہیں۔ نیز ان کے جملہ  
لواحقین محض اس وجہ سے پریشانیوں اور مشکلات  
میں ہیں۔ احبابِ جماعت سے درخواست ہے کہ  
اپنے ان اسیر بھائیوں کو اپنی خاص دعاؤں میں یاد  
رکھیں اور اسیران کے جملہ عزیزان کے لئے بھی  
دعا فرمائیں کہ انہیں ان ابتلاء اور پریشانیوں سے  
جلد نجات دے۔

(قیادتِ خدام الاحمدیہ ضلع ساہیوال)

بخود دھلتا جاتا تھا، غرض یہ کہ آپ نے اخلاق کا وہ پہلو  
دنیا کے سامنے پیش کیا جو معجزانہ تھا۔ سراپا حسن تھے،  
سراسر احسان تھے، اور اگر کسی شخص کا مثیل آپ کو کہا جا  
سکتا ہے تو وہ صرف محمد رسول اللہ ہے صلی اللہ علیہ وسلم  
وہیں۔ آپ کے اخلاق کے اس بیان کے وقت قریباً ہر  
خلق کے متعلق میں نے دیکھا کہ میں اس کی مثال بیان  
کر سکتا ہوں۔ یہ نہیں کہ میں نے یونہی کہہ دیا ہے میں  
نے آپ کو اس وقت دیکھا جب میں دو برس کا بچہ تھا  
پھر آپ میری ان آنکھوں سے اس وقت غائب ہوئے  
جب میں 27 سال کا جوان تھا مگر میں خدا کی قسم کھا کر  
بیان کر سکتا ہوں کہ میں نے آپ سے بہتر آپ سے  
زیادہ خلیق آپ سے زیادہ نیک آپ سے زیادہ بزرگ  
آپ سے زیادہ اللہ اور رسول کی محبت میں غرق کوئی  
شخص نہیں دیکھا آپ ایک نور تھے جو انسانوں کے لئے  
دنیا پر ظاہر ہوا اور ایک رحمت کی بارش تھے جو ایمان کی  
لمبی خشک سالی کے بعد اس زمین پر برسی اور اے  
شاداب کر گئی، اگر حضرت عائشہؓ نے آنحضرت صلی اللہ  
علیہ وسلم کی نسبت یہ بات سچی کہی تھی کہ "كَانَ خُلُقُهُ  
الْقُرْآنُ" تو ہم حضرت مسیح موعودؑ کی نسبت اسی طرح  
یہ کہہ سکتے ہیں کہ "كَانَ خُلُقُهُ حُبِّ مُحَمَّدٍ وَاتِّبَاعَهُ"۔ و آخر دعوانا  
ان الحمد للہ رب العالمین

خبردارانہ سے درخواست ہے کہ  
اپنے پتہ کے تبدیلہ کے اطلاع  
فوراً طور پر دیا کر دیے۔ تاکہ آپ  
کا پرچہ ضائع نہ ہو۔  
(مینجر)



نظم

سیدنا حضرت خلیفہ المسیح الرابع ایدہ اللہ تعالیٰ کی نظم "وقت کم ہے بہت ہیں کام چلو" جو جلسہ سالانہ لندن 1991ء کے موقعہ پر پڑھی گئی تھی اس کے جواب میں مکرمہ سیدہ ساجدہ تبسم بخاری صاحبہ نے چند اشعار حضور کی خدمت میں بھجوائے۔ یہ اشعار اخبار احمدیہ لندن دسمبر 1991ء صفحہ 11 پر شائع ہوئے تھے ہم شکریہ کے ساتھ قارئین کے لئے شائع کر رہے ہیں۔

ہم صبح و سارا دن رات چلیں گے  
لیکن ان کے ساتھ چلیں گے  
وقت کم ہے پرواہ نہیں ہے  
نصرتِ حق ہے ساتھ چلیں گے

ساری دنیا راہیں روکے!!!

جیسے ہوں حالات چلیں گے

روکے گی نہ راہ ہماری

آندھی یا برسات، چلیں گے

حکم آقا سر آنکھوں پر

رد نہ ہو گی بات چلیں گے

تنہا تو ہم چل نہیں سکتے

تھام کے ان کا ہاتھ چلیں گے

(اشعار ملتعا)





# جناب عبید اللہ علیم

”چاند چہرہ ستارہ آنکھوں کے خالقے“ — اور

”ویرانے سرائے دیا کے مالکے“

بی بی سی لندن کے سب رس پروگرام سے مورخہ 5 جنوری 92ء بروز اتوار احمدی شاعر جناب عبید اللہ علیم کا انٹرویو نشر ہوا۔ اس سے قبل بی بی سی لندن سے جن احمدی احباب کے انٹرویو نشر ہوئے ان میں حضرت چودھری سر محمد ظفر اللہ خان صاحب۔ محترم ثاقب زیروی صاحب۔ محترم ڈاکٹر عبدالسلام صاحب اور محترم ایم ایم احمد صاحب شامل ہیں۔ ذیل میں جناب عبید اللہ علیم صاحب کے انٹرویو کا مکمل متن پیش خدمت ہے۔ (مرسلہ پیکرم مرزا ظلیل احمد صاحب قمر)

لکھنے والے یہ جان سکتے ہیں لفظ لکھنے میں جو قیامت ہے  
تھی کبھی شاعری کمال میرا شاعری اب میری کرامت ہے

یہ دعویٰ کرنے والے پاکستان کے مقبول اور نمائندہ شاعر عبید اللہ علیم ہیں۔ عبید اللہ علیم اپنے آپ کو اپنے وجود کا شاعر قرار دیتے ہیں۔ ان کے اب تک دو شعری مجموعے ”چاند چہرہ ستارہ آنکھیں“ اور ”ویرانے سرائے کادیا“ شائع ہو چکے ہیں۔ پچھلے دنوں وہ جب لندن آئے ہوئے تھے تو ہمارے ساتھی نصرت اللہ خان نے ان کے ساتھ گفتگو کی اور آغاز اس سوال سے کیا۔

نصرت اللہ خان: اب جب کہ اکیسویں صدی شروع ہونے والی ہے اور سائنس اور ٹیکنالوجی کی ترقی سے فنون لطیفہ کی شکل بدل گئی ہے تو آنے والے دور میں شاعری کی روایتی شکلوں کا کیا مستقبل ہے۔

عبید اللہ علیم: شاعری کا وہی مستقبل ہے جو آدمی کا مستقبل ہوگا۔ آج آپ نے بہت ترقی کر لی۔ لیکن غالب اور میر اسی طرح آپ پڑھ رہے ہیں۔ جہاں تک زندگی کی ضرورت ہے وہاں تک آپ انہیں پڑھ رہے ہیں۔ نئے نئے معانی تلاش کر رہے ہیں۔ یہی توقع اگلی نسل سے ہے کہ وہ زندگی میں جتنی گہرائی میں اترے گی اور جب معانی سمجھنا چاہے گی زندگی کے۔ تو لٹریچر کے قریب انہیں آنا پڑے گا۔ چاہے وہ سائنسی ترقی جتنی بھی کر لے چونکہ انسانی حواس سے اور انسانی احساسات و جذبات سے ان باتوں یعنی شعر کا تعلق ہے تو ہمیشہ انسان کو اس کی ضرورت ہوگی۔



نصرت اللہ خان: اب اتنی مصروف اور تیز رفتار زندگی ہے کہ کوشش بھی کی جائے تب بھی غالب اور میر کے سٹیٹس کا آدمی پیدا نہیں ہو رہا۔ گذشتہ پچاس پچتر سال میں جو بھی لوگ آئے ہیں ان کو ہم درجہ دوم کا توکمہ سکتے ہیں لیکن ایک آگے جو جست لگنی چاہیے اس لحاظ سے وہ جست نہیں لگ رہی۔ حالانکہ ذرائع ابلاغ جہاں میں امید یا جو ہے۔ اس نے زیادہ ترقی کر لی ہے اس دور کے مقابلے میں تو ایسی صورت حال میں فیلنگ یہ بھی ہے کہ سنجیدہ ادب کا جو قاری ہے کم ہوتا جا رہا ہے۔

عبید اللہ علیم: مزے کی بات تو یہ ہے نصرت اللہ خان صاحب! کہ غالب اور میر کے زمانے میں جب یہ گفتگو ہوتی تھی تو غالب کے سامنے کہا جاتا تھا۔ مگر بیدل، مگر حافظ، مگر رومی، مگر سعدی، مگر عرفی تو وہ سہارے چیتے تھے۔ ظاہر ہے ہر شاعر کو اپنے زمانے کا ایک خاص سطح کا عرفان حاصل ہوتا ہے۔ غالب کو اپنے زمانے میں اتنا لوگ نہیں پڑھ رہے تھے جتنا اس زمانے میں لوگ پڑھ رہے ہیں۔ کیونکہ جس کثرت سے غالب اور میر آج شائع ہو رہے ہیں لوگ پڑھ رہے ہیں۔ اپنے زمانے میں یہ شدت نہیں تھی۔ لہذا آپ کے سوال کا جواب بہر حال موجود ہے اور پڑھنے والے موجود ہیں اور غالب نے جو شعور پیدا کیا ہے ڈیڑھ دو سو سال میں وہ آپ کے سامنے ہے اس سے توقع کی جاسکتی ہے کہ لکھا ہوا حرف اپنی فضا پیدا کرتا چلا جاتا ہے اور شعور جو انسانی سوسائٹی کی گمانیں میں شعور کی وہ کھلی چلی جاتی ہیں۔ اور جو لمحہ موجود ہے اس کی سزا ہر شاعر کو ملتی ہے کل انہیں مل رہی تھی آج مجھے مل رہی ہے تو اس سے گھبرانا نہیں چاہیے۔

نصرت اللہ خان: پاکستان کی شاعری میں عصری موضوعات کیا ہیں۔

عبید اللہ علیم: عصری موضوعات جو پاکستان میں ہیں۔ پاکستان کی تمام تر محرومیاں فرسٹریشن، شکستیں، ان کی تنہائیاں، ان کی بد حالیوں، معاشی ناہمواریاں سب شاعری کے موضوعات ہیں۔ اور اپنے اپنے لکھنے کا طرز ہے کوئی بالکل صاف صاف لکھتا ہے۔ کوئی اسے ادب بنا کے لکھ رہا ہے۔

نصرت اللہ خان: ایک تاثر یہ بن رہا ہے کہ یہ جو مشاعرہ کانسٹیٹیوشن ہے یہ فروغ ادب کی بجائے ایک خالص کاروبار اور صنعت کا روپ اختیار کر گیا۔ ہے اور شاعری سے زیادہ پبلک ریلیشننگ کی یا کسی سے آپ کے کتنے تعلقات ہیں۔ اس کی اہمیت سے آپ کے قد کا آہٹین ہوتا ہے۔

عبید اللہ علیم: یہ بالکل درست بات آپ نے کہی سو فیصد۔ کیونکہ یہ مشاعرے کا میڈیا پہلے بھی کبھی سو فیصد اس طاقت کا نہیں رہا۔ کہ سب کے سب اس میں اعلیٰ درجے کے پڑھنے والے اور سننے والے آئیں۔ لیکن نسبتاً اس میں ایک سامع کا شعور اور پڑھنے والے کی ایک حد بندی تھی۔ اب واقعی یہ بزنس ہو گیا ہے اچھا بزنس ہو گیا ہے۔ اس کے اسباب؟ اس کے اسباب یہ ہیں کہ یہ جو تاجر دنیا ہے۔ اس کے جہاں اثرات پڑتے ہیں۔ وہاں ادب پر بھی پڑ رہے ہیں۔ لہذا منڈیاں چلتی رہتی ہیں۔ بھاؤ گرتے اور چڑھتے رہتے ہیں اس میں امکان یہ ہے کہ اس کو (مشاعرے کو) جس بھی صورت حال میں چل رہا ہے چلنے دیں۔ اس لئے نہ سو فیصد اعلیٰ درجے کے شاعر موجود ہیں نہ اعلیٰ درجے کے سامعین۔



نصرت اللہ خان: اچھا ادب کی سرکاری پذیرائی کا کیا احوال ہے۔

عبید اللہ علیم: ہمیشہ کی طرح سے ہے، سرکاری پذیرائی کے سلسلے میں آپ میں جتنی ہمت ہے۔ وہ خوشامد کرتا تھا کل بھی آج بھی کرتا ہے لیکن دوسرے جو مسائل ہیں۔ وہ ہندوستان میں جا کر دیکھا ہے کہ تقریباً حکومت کے تمام اداروں کی شکل ایک جیسی ہوتی ہے۔ وہ ادب کو اس لئے نہیں کہتے کہ وہ ادب ہے اس کو عوام میں آنا چاہیئے۔ حکومت کس طرح سے ایکسپلائٹ کرے ان چیزوں کو۔ اس کے کھاتے میں چلی جائیں کہ وہ ادب کی پرورش کر رہے ہیں۔ ورنہ آپ ان سے پوچھیں کہ ایک "سیپ" رسالہ نکلتا ہے۔ "فنون" نکلتا ہے۔ "اوراق" نکلتا ہے ان کے تعاون کیوں نہیں ہوتا۔ تو یہ شاخیں ہیں حکومتوں کی اور ادیبوں کی، شاعروں کی اور ان کی پستی ہے۔ وہ خود اگر شعور کی اس منزل میں آجائیں تو یہ کام بہتر ہو سکتا ہے۔ اس کے بعد عبید اللہ علیم نے اپنے کلام میں سے ایک غزل سنائی۔ جس کے چند اشعار درج ہیں۔

ان دنوں روح کا عالم ہے عجب  
جیسے جو حسن ہے میرا ہے وہ سب  
دل پہ کھلتا ہے اسی موسم میں  
غم کے کہتے ہیں اور کیا ہے طرب  
جس سے ہو جائے جہاں ہو جائے  
ہے محبت ہی محبت کا سبب  
پہلے اک ناز بھرا ربط و گریز  
اس نے پھر بخش دیا سب کا سب  
کاش تعبیر میں تم ہی نکلو  
جب کوئی خواب ہو تعبیر طلب  
سلسلے اس سے جو مل جائیں تو ٹھیک  
ورنہ جھوٹے ہیں یہ سب نام و نسب  
لوگ موجود ہیں اب بھی جن کے  
منہ سے جو بات نکل جائے ادب





(یہ غزل جناب عبید اللہ علیم صاحب کے ہاتھ سے تحریر کی ہوئی ہے جو ہمیں مکرم فضیل عیاض احمد صاحب نے عنایت کی ہے۔ ہم ان کے شکریہ کے ساتھ اور اپنے منکر المزاج شاعر سے معذرت کے ساتھ قارئین کی خدمت میں پیش کر رہے ہیں) مدیر خالہ

ان دنوں روح کا عالم ہے عجیب جیسے جہیز ہے میرا ہے وہ سب  
جیسے اُردو خراب سے نکلا ہوا دن جیسے اُردو محل سے جاگن ہوئی شب  
دل پہ کھلتا ہے اس موسم میں غم کسے کئے ہیں اور کیا ہے طرب  
سیر سے ہو جائے جہاں ہو جائے ہے محبت ہی محبت کا سبب  
جانوڑا ہے جو عطا کرتے رہو بوسہ لب کی طرح بوسہ لب  
پہلے اک ناز بھرا رطلہ دگر اُس نے پھر محشر دیا سب کا لب  
تم سا کیا ہو گا یہاں خراب کوئی مجھ سا کیا ہو گا کوئی خراب طلب  
کاشتر قہر میں تم پر فکرو جب کوئی خراب ہو قہر طلب  
اُس کے عشاق جہاں بھی گئے ایک ہی نقشے میں رُو بے ہوش سب  
سلسلے اُس سے جو مل جائیں تو ٹھیک در نہ مہوئے ہیں یہ سب نام و لب  
لوڑ سو ہو رہا ہے اب بھی دینے بندہ سے جو بات ٹکرا جائے ارب  
سایہ زلف میں در با در علیم کھینچ لے کر نہ مجھے سایہ راب

انے پیرے فضیل عیاض احمد کے نے

مستور کے ساتھ

۱۰/۹۱



Digitized By Khilafat Library Rabwah

# درود کے واسطے



(مکرم محمد احمد عاطف صاحب - ربوہ)

انسانی فطرت کا تقاضا ہے کہ وہ دوسرے انسانوں سے علیحدہ نہیں رہ سکتا بلکہ وہ انسانوں کے ساتھ مل جل کر رہنا چاہتا ہے۔ یہی فطرت انسانی معاشرہ کی اساس ہے اور اس کے بغیر کسی بھی معاشرے کا وجود میں آنا ممکن نہیں ہے۔ ارسطو نے اسی وجہ سے انسان کو SOCIAL ANIMAL یا معاشرتی حیوان کا نام دیا ہے۔ اسلام چونکہ دین فطرت ہے اس لئے اس نے بھی ایک معاشرے کا تصور دیا ہے اور بعض دوسرے مذاہب کی طرح غیر فطرتی تعلیم نہیں دی۔ یہ نہیں کہا کہ دنیا اور دنیا والوں کو چھوڑ کر جنگلوں اور بیابانوں میں جا کر بیٹھ جاؤ تاکہ خدا کی رضا اور خوشنودی حاصل کر سکو بلکہ واضح طور پر اسے اس دنیا کو نبھانے کی تعلیم دی۔ ایک غزوہ کے دوران ایک صحابیؓ کا گدرا ایسے مقام سے ہوا جہاں پر ایک غارتھی۔ قریب ہی پانی کا چشمہ بھی تھا۔ اس پاس کچھ جنگل کی بوٹیاں بھی تھیں۔ ان کو اپنی عزت نشینی کے لئے یہ جگہ بہت پسند آئی۔ حضورؐ کی خدمت میں آ کر عرض کی "یا رسول اللہ! مجھ کو ایک غار ہاتھ آگیا ہے جہاں ضرورت کی سب چیزیں ہیں۔ جی چاہتا ہے کہ وہاں گوشہ

گیر ہو کر ترک دنیا کر لوں" آپؐ نے فرمایا "میں یہودیت اور عیسائیت لے کر دنیا میں نہیں آیا میں آسان، سہل اور روشن ابراہیمی مذہب لے کر آیا ہوں۔" (سیرت النبیؐ - شبلی نعمانی جلد ۶: ۶۸)

ایک معاشرے کی مضبوطی اور خوبصورتی کے لئے جب ہم نظر اسلام کی طرف دوڑاتے ہیں تو ہمیں چند ایسے اصول نظر آتے ہیں جن کو کسی بھی مثالی معاشرے کیلئے اہم ترین ستونوں سے تعبیر کیا جاسکتا ہے۔ اور جن کے بغیر کوئی معاشرہ بھی امن و آشتی سے پنپ نہیں سکتا۔ ان اصولوں یا ستونوں میں سے آج ہم جس اصول کے بارے میں کچھ لکھیں گے وہ سرسری نظر سے تو بالکل عام سا لگتا ہے لیکن اگر ذرا گہری نظر سے مشاہدہ کیا جائے تو یہی معلوم ہو گا کہ یہ کوئی "جزو" نہیں بلکہ "کل" کھلانے کا حقدار ہے۔ کیونکہ تقریباً تمام بنیادی اصول اس میں مدغم ہیں اور کوئی شخص اس کو حقیقی معنوں میں اس وقت تک نہیں اپنا سکتا جب تک وہ باقی تمام اوصاف جن میں توحید، نیک نیتی، اخوت، ایثار، خلوص، مساوات وغیرہ شامل ہیں نہ اپنا لے اور یہ بنیادی



اصول یا ستون یا وصف خدمت خلق ہے۔

حق کو غصب نہیں کرے گا۔ یعنی ہر شخص انفرادی طور

## خدمت خلق۔ مفہوم

خدمت خلق سے مراد یہ ہے کہ صرف اللہ کی رضا کی خاطر مخلوق کی مدد اور معاونت کی جائے۔

پر کم از کم یہ ارادہ کرے کہ وہ اپنے فرائض کو پوری دیا ننداری سے ادا کرے گا اور ملک کی اقتصادی اور سماجی ترقی میں بھرپور حصہ لے گا تو اس صورت میں بھی وہ براہ راست نہ سہی بالواسطہ طور پر ہی خدمت خلق کر سکتا ہے۔ ان تمام امور کو سرانجام دینے کیلئے ہمارے سامنے ہمارے پیارے نبیؐ کا اسوہ حسنہ ہے۔ ان کے بعد خلفائے راشدین کی زندگیاں اور ان کے بعد حضرت عمرؓ بن عبدالعزیز اور صلاح الدین ایوبی جیسے فرماں روا آئے جنہوں نے تمام اشرور سفوح اور اختیارات ہوتے ہوئے بھی حکومت کے خزانوں سے صرف ضرورت بھر خرچ لیا اور اپنی زندگیاں قوم کی خدمت کیلئے وقف کر دیں۔

## مراتب

خدمت خلق کا اعلیٰ ترین درجہ یہ ہے کہ انسان کا دل دوسروں کی خدمت کیلئے بیتاب رہے گویا اے اپنی ہی خدمت کا کوئی نادر موقع ہاتھ آ رہا ہے یعنی اپنے وجود اور انا کو دوسروں کی خدمت کیلئے وقف کر دے۔ اور اس جذبہ کے ساتھ اگر وہ راستہ میں سے ایک کانٹا بھی دور کرے گا تو اس کا صلہ بارگاہ ایزدی سے جنت کی صورت میں ملے گا۔ حضورؐ فرماتے ہیں۔ "تمہارا کسی بھائی کو دیکھ کر مسکرانا بھی خیرات ہے۔ اور راستہ میں سے کسی تکلیف دہ چیز کا دور کرنا بھی خیرات ہے۔" (سیرت النبیؐ شبلی نعمانی جلد 5 صفحہ 66)

## وسعت

اگرچہ بنیادی اور ظاہری اعتبار سے خدمت خلق سے مراد بے معاوضہ خدمت ہے لیکن اس کا میدان عمل بہت وسیع و عریض ہے۔ دل کی خیر خواہی سے لیکر میدان جہاد میں سرکٹانے تک۔ جانوروں مسکینوں غریبوں کی مدد کرنے سے لے کر دین کی خاطر قلمی جہاد تک اس میں خدمت کے بے شمار مقام آتے ہیں اگر انسان چاہے تو بے شک وہ کسی بھی پیشہ سے تعلق رکھتا ہو اس میں وسعت پیدا کر کے خدمت خلق کر سکتا ہے۔ یعنی انسان یہ ارادہ کرے کہ خدا نے اے جن توانائیوں سے نوازا ہے وہ ان میں سے (اگر سب نہیں تو) ایک حصہ مخلوق خدا کی خدمت میں لگا دے گا۔ اگر وہ عالم ہے تو علم کو کاروبار نہیں بلکہ روشنی کی طرح پھیلانے گا۔ اگر ایک معالج ہے تو مریضوں کو گاہک نہیں خیال کرے گا بلکہ شفقت، نرمی اور جذبہ ہمدردی کے ساتھ ساتھ ان کے حق میں دعا کو بھی اپنا شعار بنائے گا۔ اگر ایک کاروباری شخص ہے تو کسی کے ساتھ دھوکہ نہیں کرے گا۔ چور بازاری نہیں کرے گا اور ناجائز منافع نہیں لے گا۔ اگر ایک ملازمت پیشہ شخص ہے تو کبھی حقدار کے



## اہمیت

جیسا کہ آغاز میں بیان کیا گیا ہے کہ خدمت خلق کا کام "جزو" نہیں بلکہ کل ہے اس لئے اسلام میں اس کو خصوصی اہمیت دی گئی ہے۔ اور بعض مواقع پر ہمارے پیارے بنی نے اے اسلام کے دوسرے ارکان پر خاص فضیلت سے نوازا۔ بے چنانچہ اس سلسلہ میں آپؐ فرماتے ہیں کہ "مجھے بھر کے روزے رکھنے اور اس مہینہ مسجد حرام میں بیٹھ کر اعتکاف کرنے سے زیادہ عزیز ہے کہ اپنے بھائی کی بوقت ضرورت امداد کروں۔" (کترالعمال جلد دوم)

ایک اور جگہ جہاد۔ روزہ اور نماز تہجد سے اس کا موازنہ فرماتے ہیں "بیوہ اور غریب کیلئے کوشش کرنے والے کا مرتبہ خدا کی راہ میں جہاد کرنے والے کے برابر ہے۔ اور اس کے برابر ہے جو دن بھر (نفل) روزہ رکھتا ہو اور رات بھر (نفل) نماز پڑھتا ہو۔" (سیرت النبیؐ شبلی نعمانی جلد پنجم)

پھر ایک نہایت حسین انداز میں خدمت خلق کی اس طرح تشریح اور اہمیت بتاتے ہیں کہ ایک عام سمجھ بوجھ رکھنے والا بھی اے آسانی سے سمجھ جائے اور ایک عالم اگر اس سادہ سے انداز پر غور کرے تو اس کے سامنے مطالب کے جہان کھل جائیں۔ آپؐ فرماتے ہیں کہ

"خدا اپنے بندوں سے کہے گا کہ میں نے تم سے کھانا مانگا تم نے نہ کھلایا وہ عرض کریں گے۔ خدا وندا! تو نے کیسے کھانا مانگا تو تو خود تمام جہانوں کا پروردگار

ہے۔ خدا فرمانے گا۔ کیا تم کو معلوم نہیں کہ میرے فلاں بندے نے تم سے کھانا مانگا تم نے اس کو نہ کھلایا اگر تم اس کو کھلاتے تو اس کو میرے پاس پاتے۔ اے ابن آدم! میں نے تجھ سے پانی مانگا تو نے مجھے پانی نہ پلایا۔ وہ کہے گا کہ اے پروردگار! میں تجھ کو کیسے پانی پلاؤں تو تو خود تمام جہان کا پروردگار ہے۔ وہ کہے گا تجھ کو معلوم نہ تھا کہ میرے فلاں بندہ نے پیاس میں تجھ سے پانی مانگا تو نے اس کو پانی نہ پلایا اگر پلاتا تو تو اس کو میرے پاس پاتا۔ اے ابن آدم! میں بیمار ہوا تو نے میری بیمار پرسی نہ کی وہ کہے گا میں کیونکر تیری بیمار پرسی کروں تو تو خود تمام جہانوں کا پروردگار ہے۔ خدا فرمانے گا تجھ کو خبر نہ ہوئی کہ میرا فلاں بندہ بیمار تھا تو نے اس کی عیادت نہ کی اگر کرتا تو تو اس کو میرے پاس پاتا یا مجھے اس کے پاس پاتا۔" (ادب المفرد امام بخاری باب عیادة المرضى اور سیرت النبیؐ شبلی نعمانی جلد 5)

پھر حضورؐ کا ارشاد ہے کہ "قوم کے سردار اس کے خادم ہیں" اس مختصر ارشاد کے معنی ہیں کہ قوم کے سربراہ ہی اس کے خادم ہیں۔

پس خدمت خلق کے کام کو جاری رکھنا چاہیے۔ یعنی مستقل طور پر اے اس طرح جاری کیا جائے کہ تمام ضرورت مندوں کی تمام ضروریات ہر لمحہ حل ہو سکیں یہ نہ ہو کہ سال میں کچھ روز کے لئے بڑے زور و شور سے ہفتہ خدمت خلق منایا جائے اور بعد میں اس طرف کوئی توجہ نہ دی جائے بلکہ یہ چاہیے کہ انسان اے اپنی فطرت کا ایک حصہ بنا لے تاکہ جب کبھی اور جہاں کہیں اے



موجبہ کردہتی ہے اور پھر انسان اپنے صحیح راستہ اور نصب العین سے بھٹک جاتا ہے۔

موقع ملے وہ اس خدمت کو سرانجام دینے میں ذرہ برابر بھی نہ ہچکچائے۔

Digitized By Khilafat Library Rabwah

## لقائے الہی

## ثمرات

اور ان تمام ثمرات کا نچوڑ یا نتیجہ یہ ہوتا ہے یا ہونا چاہیے کہ انسان کو خدا کا قرب اور رضا حاصل ہو۔ اس سلسلہ میں حضرت خلیفہ المسیح الرابع فرماتے ہیں کہ "لوگوں کے دکھ بانٹیں تاکہ آپ کو خدا کا لقا نصیب ہو" (الفضل 91-12-7)

ان کو دو حصوں میں تقسیم کر سکتے ہیں یعنی انفرادی اور اجتماعی

## انفرادی ثمرات. سکون

## اجتماعی ثمرات

دین حق چونکہ ہمیں ایک مثالی معاشرے کی تصویر کشی کر کے بتاتا ہے اور صرف یہی نہیں بلکہ اس کے لئے عملی تعلیم کے بھی فوازتا ہے۔ اور یہ وصف خاص طور پر اسلام میں پایا جاتا ہے کہ دونوں جانب کے لوگوں کو تلقین کرتا ہے۔ دونوں کو ان کے فرائض بتاتا ہے اور یہ بھی کہ تم پہلے اپنے فرائض پر توجہ دو کیونکہ تمہارے فرائض ہی دوسروں کے حقوق ہیں۔ مثلاً ایک جانب وہ محنت کر کے روزی کمانے کی اتنی تعلیم دیتا ہے کہ اے عبادت بتاتا ہے۔ کسی سے سوال نہ کرنے کی تلقین کرتا ہے تاکہ معاشرہ میں ہنما پن اور دوسروں کے سہارے زندہ رہنے کی عادت کی حوصلہ شکنی ہو۔ جبکہ دوسری جانب وہ ان محتاجوں اور سفید پوشوں کی حتی المقدور مدد کرنے کی نصیحت کر کے ایک ایسا معاشرہ تشکیل دینا چاہتا ہے کہ جس میں اول تو کوئی محتاج ہی نہ

انسان جب دوسرے انسان کی مدد کرتا ہے۔ کسی کی ضرورت پوری کرتا ہے۔ کسی کی تکلیف دور کرتا ہے۔ تو اسے ایک دلی سکون اور اطمینان حاصل ہوتا ہے جو دنیا کی کسی مادی نعمت سے حاصل نہیں ہو سکتا۔

## شکر

دوسروں کے دکھوں اور تکلیفوں کو دیکھ کر انسان کو یہ خیال آتا ہے کہ اس دنیا میں انسانیت کتنی دکھی ہے اور پھر وہ اپنے خالق و مالک خدا کا شکر بجالاتا ہے کہ جس نے اے بے انتہا دولتوں سے مالا مال کیا جن میں سرفہرست تندرستی کی دولت ہے۔

## لغویات سے بچاؤ

خدمت کے کاموں میں مصروف رہ کر انسان اپنے وقت کا بہترین استعمال کرتا ہے ورنہ دوسری طرف دنیا کی چمک دمک اے دوسری لغویات کی جانب



## غزل

دن رات ہیں پہلے جیسے  
 پر لوگ نہیں ہیں ویسے  
 بدنام وفا کو کر دیں  
 ہم لوگ نہیں ہیں ایسے  
 کچھ بھی تو نہیں ہے اچھا  
 ان کی آنکھوں کی مے مے  
 جو گیت بھی میں نے چھیڑا  
 وہ بھر گیا درد کی لے  
 میں بولا آپ ہیں میرے  
 وہ بولے بھئی وہ کیسے!  
 کوئی آس پاس نہ ہوگا  
 جب پاس نہ ہونگے پیسے  
 چند روز قمر جیون کے  
 تم کاٹ لو جیسے تیسے

(ڈاکٹر حنیف احمد قمر-ربوہ)

ہو لیکن اگر کوئی واقعی ضرورت مند ہو تو پھر اس کے بھائی  
 باعزت طریق پر اس کی عزت نفس کا خیال رکھتے ہوئے  
 جلد از جلد اس کی ضرورت کو پورا کر دیں۔ تاکہ ایک ایسی  
 سوسائٹی وجود میں آئے جس میں اخوت محبت اور امن و  
 آشتی کا دور دورہ ہو اور واقع میں وہ معاشرہ ایک بدن کی  
 طرح ہو جائے کہ جس کا اگر ایک معمولی سا حصہ بھی  
 تکلیف میں ہو تو سارا بدن اس کی تکلیف میں برابر کا  
 شریک ہوتا ہے۔ پس یہی وجہ تخلیق آدم ہے بقول شاعر  
 کہ

دردِ دل کے واسطے پیدا کیا انسان کو  
 ورنہ طاعت کے لئے کچھ کم نہ تھے کرو بیان  
 (مرسلہ:- مستم خدمت خلق)

براہ کرم اپنے رسالہ خالد کے چندہ کی  
 ادائیگی کر کے مسنون فرمائیں

(مینجر)

GLOBE POLYMER  
INDUSTRIES

PLOT NO: 53, SECTOR NO. 23,  
 KORANGI INDUSTRIAL AREA  
 KARACHI

TEL: 315269, CABLE:  
 "NEWCENTRE"  
 MANUFACTURERS:

AUTOMOBILE  
 RUBBER PARTS

## GLOBE MOTOR COMPANY

67, PRINCE CENTRE,  
 PREEDY STREET,  
 KARACHI

TEL: 723147, 733692, CABLE:  
 "NEWCENTRE"

DEALERS:  
 SUZUKI GENUINE PARTS



**With Compliments**

For Best Quality and Services

Please Contact

# ORGANO CHEMICALS

Digitized By Khilafat Library Rabwah

## PVT. LIMITED

P. O. BOX 1057, Sarfraz Colony, Maqbool Road,  
Faisalabad (pakistan)

## ACTIVITIES

### IMPORTS

- |       |                                       |   |
|-------|---------------------------------------|---|
| 1.    | Synthetic thickener                   | * |
|       | "NOVAPRINTCL"                         | * |
| 2.    | Flourescent Brightener                | * |
|       | "OPTIBLANC"                           | * |
| 3.    | Intermediate                          |   |
| i.    | 4,4' Diaminostilbene 2,2'             |   |
|       | Disulphonic Acid.                     |   |
| ii.   | Sulphanilic Acid.                     |   |
| iii.  | Para-Nitrotoluene                     |   |
| iv.   | Meta-Nitrotoluene                     |   |
| v.    | Ortho-Nitrotoluene                    |   |
| vi.   | Cyanuric Acid                         |   |
| vii.  | Flocculants                           |   |
| viii. | Sodium dichloroisocyanurate dihydrate |   |
| ix.   | Trichloisocyanuric Acid               |   |

### MANUFACTURING

- Detergents all types
- Softeners (Cationic, Non. IONIC Anionic)
- Resins all types
- Textile pigments full range
- Textile sizing Agents for warp sizing

### BRANCH OFFICE

27-Palace Market  
Beaon Road, Lahore.  
Ph.042-221731

### HEAD OFFICE

P. O. Box No. 1057  
Sarfraz Colony, Faisalabad.  
Tel: 0411-40013-49013  
Tlx: 43472 ORGNO PK  
Fax: 0411-42988

### REPRESENTATION

SIGMA Prodotti Chimici  
S. P. A. Bergamo,  
ITALY.



# نگارہ انتخاب

## قاریہ کے مسئلہ تحریر و لہ سے انتخاب

حسن و جمال

گھومتے گھومتے اپنے ہوٹل کا راستہ بھول گیا قریب ہی دو کانسٹیبل کھڑے تھے سیاح نے ان سے انگریزی زبان میں ہوٹل کا راستہ دریافت کیا کانسٹیبل کچھ نہیں سمجھے انہوں نے سر ہلا کر معذرت کی کہ وہ انگریزی نہیں جانتے سیاح نے اپنا سوال فرانسیسی زبان میں دہرایا کانسٹیبلوں نے پھر معذرت کی کہ وہ فرانسیسی بھی نہیں جانتے چنانچہ سیاح نے اپنا سوال پہلے اسپینی میں پھر جرمن میں پھر روسی میں دہرایا مگر کانسٹیبل ہر بار منہ لٹکا کر رہ گئے سیاح ان بے مایوس ہو کر آگے بڑھ گیا۔

اس کے جانے کے بعد ایک کانسٹیبل دوسرے سے بولا۔ "ننتا سنگھ! ہمیں کوئی غیر ملکی زبان ضرور سیکھ لینی چاہیے تاکہ ہم سیاحوں کی مدد کر سکیں۔"

"اس سے فائدہ کیا؟" ننتا سنگھ نے سنجیدگی سے کہا۔ "تم نے دیکھا نہیں یہ سیاح کتنی زبانیں جانتا تھا مگر کوئی بھی زبان اس کے کام نہ آ سکی۔"

صدر کا جواب

انجمن "کابلان" کی میٹنگ ہو رہی تھی اس میٹنگ میں انہیں اپنا صدر منتخب کرنا تھا صبح سے شام ہو گئی مگر صدر کا انتخاب نہ ہو سکا آخر ایک شخص کو صدر منتخب کر لیا گیا جو صبح سے میٹنگ میں سو رہا تھا۔

ایک دن انجمن کے ایک ممبر نے صدر موصوف

ایک عورت حضرت جنید بغدادی کے پاس آ کر کہنے لگی۔ "یا حضرت! میرا شوہر دوسرا نکاح کرنا چاہتا ہے۔" فرمایا۔

"اگر اس کے نکاح میں اس وقت چار عورتیں نہیں ہیں تو اسے دوسرا نکاح کرنا جائز ہے۔"

عورت بولی "یا حضرت! اگر غیر مردوں کو عورتوں کی طرف دیکھنا جائز ہوتا تو میں اپنا چہرہ کھول کر آپ کو دکھاتی تاکہ آپ مجھے دیکھ کر بتاتے کہ جس شخص کے نکاح میں میرے جیسی صاحب جمال عورت ہوا ہے میرے سوا دوسری عورت سے نکاح کرنا درست ہے؟"

حضرت جنید نے عورت کی بات سن کر ایک نعرہ مارا اور رونے لگے اور اس کا سبب پوچھنے پر بتایا۔

"میرے ذہن میں اس وقت یہ خیال آیا ہے کہ حق تعالیٰ فرماتا ہے کہ اگر دنیا میں کسی کو مجھے دیکھنا جائز ہوتا تو میں اپنے جمال سے حجاب اٹھا کر اس پر ظاہر ہو جاتا تاکہ وہ مجھے دیکھتا۔ پھر اے معلوم ہوتا کہ جس کا مجھ جیسا رب ہو اس کے دل میں مجھے چھوڑ کر کسی اور سے محبت ہونی چاہئے؟"

زبان سیکھنے کا فائدہ

ایک جاپانی سیاح امرتسر میں تھا ایک روز وہ



اپریل 1992ء

جانسن کو ایک رقعہ لکھا۔ "دوست جلدی آؤ اور مجھے اس مصیبت سے نجات دلاؤ۔"

جانسن وہاں پہنچا تو گولڈ سمتھ مرے سے ایک میز پر شراب کی بوتل اور دو گلاس رکھے بیٹھا تھا اور اس عورت کو برا بھلا کہہ رہا تھا۔ جانسن نے اسے سمجھاتے ہوئے کہا "برا بھلا کہنے سے کچھ نہیں ہوگا رقم حاصل کرنے کی کوئی تدبیر حاصل کرنی چاہئے تاکہ یہ مصیبت رفع ہو"

گولڈ سمتھ نے جواب دیا۔ "میرے پاس تو کچھ بھی نہیں، ہاں ایک ناول کا مسودہ ہے یہ فروخت ہو جائے تو اس بد زبان کی زبان بند ہو۔" جانسن نے ناول منگوا کر دیکھا اور مکان کی مالکہ سے کہا "مطمئن رہو، میں ابھی کرائے کا بندوبست کرتا ہوں۔" باہر آ کر اس نے مسودہ ایک کتب فروش کے ہاتھ بیچ دیا ساٹھ ڈالر قیمت کے طور پر وصول ہوئے اور یوں کرایہ ادا ہو گیا۔

وہ گولڈ سمتھ کے مشہور ناول "ڈیکار آف ویگفیلڈ" کا مسودہ تھا۔ کہا جاتا ہے کہ انگریزی زبان میں کوئی ناول اس سے زیادہ مقبول نہیں ہوا۔ قابل دید نشانہ بازی

1984ء میں کمیونلینڈ کے دو بورٹھوں نے قریب سے ایک دوسرے پر بارہ گولیاں چلائیں مگر کسی کو کوئی گولی نہ لگی۔ ایک بورٹھا آنکھوں کے موتیا کا مریض تھا اور دوسرے کو ہر بار گولی چلانے کیلئے چھڑی کا سہارا لیکر کھڑا ہونا پڑتا تھا۔

جدائی

تیرے بغیر دنیا کی ہر شے میرے لئے بے معنی ہو کر رہ گئی ہے دل اداس اور آنکھیں ویران ہو گئی ہیں زندگی کا لطف جاتا رہا کوئی شے دل کو نہیں بھاتی ہر شے

کو دیکھا جو برسی تیز رفتاری سے کار چلا رہے تھے۔ ممبر نے آ کر انجمن کے ارکان سے صدر کی شکایت کی۔ انجمن نے صدر کو طلب کیا اور اس سے معاملے کی وضاحت چاہی۔

صدر نے اراکین انجمن کو بتایا کہ "ممبر کی بات درست ہے کہ میں تیز رفتاری سے کار چلا رہا تھا لیکن اس کی وجہ یہ تھی کہ کار چلانے کے دوران اچانک میرا پاؤں ایکسیلیٹر پر پڑ گیا اسی وقت مجھے اونگھ آ گئی میں نے سوچا کہ اب ایکسیلیٹر سے پاؤں کون ہٹائے۔" صدر کا جواب سن کر اراکین انجمن نے صدر صاحب کا عمدہ برٹھا دیا۔ حاضر جوابی

نواب شاہ جہاں بیگم والی بھوپال کے شوہر نواب صدیق حسن خان کی خدمت میں ایک مولوی صاحب ملازمت کے امیدوار ہو کر آئے۔

نواب صاب نے پوچھا "آپ کا اسم گرامی کیا ہے؟" مولوی صاحب نے جواب دیا۔ "محمد مداح الدین احمد قادری مجددی"

نواب صاب مسکرا کر بولے۔ "آپ کے نام میں تو بہت سی دالیں ہیں۔" مولوی صاحب نے برجستہ کہا "سرکار کوئی دال تو گل جائے گی۔"

نواب صاحب سخن فہم آدمی تھے فوراً مولوی صاحب کا مطلب سمجھ گئے اور انہیں واعظ کا عمدہ دیدیا۔

مقروض مصنف

نامور مصنف گولڈ سمتھ کرائے کے ایک مکان میں رہتا تھا۔ ایک عورت اس مکان کی مالکہ تھی۔ ایک بار کرایہ ادا نہ ہونے پر وہ عورت گولڈ سمتھ پر بہت برہم ہوئی اور اس نے اس کے باہر نکلنے پر پابندی لگا دی۔ گولڈ سمتھ بہت پریشان ہوا۔ اس نے اپنے دوست ڈاکٹر



سر! رات کو میں کسی سے ملنے گیا تھا مجھے وقت کا خیال ہی نہ رہا اور میری بس نکل گئی میں وقت پر پہنچنا چاہتا تھا اس لئے میں نے ٹیکسی لی لیکن کچھ دور جا کر ٹیکسی خراب ہو گئی راستے میں ایک فارم ہاؤس ملا میں نے فارم کے مالک کو بڑی عاجزی کے بعد ایک گھوڑا فروخت کرنے پر رضامند کر لیا میں گھوڑے پر بیٹھ کر کیمپ کی طرف آ رہا تھا کہ اچانک گھوڑا ٹھوکر کھا کر گرا اور مر گیا آخری دس میل مجھے پیدل چلنا پڑا تب میں یہاں تک پہنچا۔"

اگرچہ یہ کہانی احمقانہ تھی لیکن کمانڈنگ افسر نے اسے قبول کر لیا اور سپاہی کو تنبیہ کر کے بیرک میں بھیج دیا۔ جب نواں سپاہی کمانڈنگ افسر کے سامنے پیش ہوا تو وہ ایک ہی کہانی سنتے سنتے اکٹا چکا تھا۔ "تمہیں کیا ہوا" افسر نے غرآ کے سپاہی سے پوچھا۔

سر میں کسی سے ملنے گیا ہوا تھا میری بس چھوٹ گئی میں نے ٹیکسی روکی اس میں بیٹھا اور..... "ٹھہرو" افسر نے اس کی بات کاٹ دی۔ "مجھے معلوم ہے ٹیکسی خراب ہو گئی تھی۔"

"نہیں سر" سپاہی نے جواب دیا۔ "ٹیکسی خراب نہیں ہوئی دراصل سڑک پر اتنے مردہ گھوڑے پڑے ہوئے تھے کہ ٹیکسی آگے بڑھانے میں ڈرائیور کو دشواری پیش آئی۔"

## تمام قارئین کو عید مبارک

اللہ تعالیٰ آپ کو حقیقی مسرتوں اور خوشیوں والی ہزاروں عیدیں نصیب کرے۔

جیسے اپنی رعنائی کھو چکی ہے کہاں وہ زمانہ کہ تیرے باعث ہر شے مجھے رنگین اور خوش کن معلوم ہوتی تھی ذہن و دل ہمہ وقت تیری یاد میں غلطاں و سچاں رہتے تیرا ساتھ کیا چھوٹا کہ لوگوں نے مجھے اپنی تنقید کا نشانہ بنا لیا تیرے بنا میرے مزاج کی کیفیت ہی بدل کر رہ گئی ہے میری شخصیت میں تیرے باعث جو جاذبیت تھی وہ معدوم ہو گئی ہے میرا ملنا جلنا لوگوں سے جاتا رہا اچھے اور سچے دوست بھی مجھ سے نالائ ہو گئے راہ چلتا تو دل میں ایک کھٹکا سا لگا رہتا کہ کہیں کچھ ہو نہ جائے۔ ایک دھڑکا سا رہتا کہ حادثے کا شکار نہ ہو جاؤں۔

اے میری اچھی عینک..... تیرے بغیر میری ایسی حالت ہو جائے گی یہ تو میرے وہم و گمان میں بھی نہ تھا۔

## نہے قطرے

احساس کی دیوار بھی کتنی نازک ہوتی ہے جو الفاظ کی ذرا سی ضرب بھی برداشت نہیں کر سکتی زبان سے نکلا ہوا ایک ننھا سا لفظ اسے چکنا چور کر دیتا ہے اور جب احساس اور اتنا کی دیوار ٹوٹتی ہے تو آنسوؤں کے سمندر میں ایک طوفان برپا ہو جاتا ہے۔ انسان کے اندر کا سارا غبار، ساری کدورت پل بھر میں دور ہو جاتی ہے۔ یہی آنسو قطرہ قطرہ ٹپک کر احساس کے پندار کو جوڑ دیتے ہیں۔ "کتنے بہہ رہے ہوئے ہیں یہ ننھے قطرے۔"

## سڑک اور گھوڑے

کمانڈنگ افسر پریشان تھا کیونکہ اس کے نو سپاہی شام سات بجے تک حاضر نہیں ہو سکے جب کہ انہیں صبح رپورٹ کرنا تھی یہ ڈسپلن کی کھلم کھلا خلاف ورزی تھی اس نے اس سلسلے میں پہلے سپاہی سے باز پرس کی تو اس سپاہی نے کہا۔



**SAFINA INDUSTRIES (PRIVATE) LIMITED.****ESTABLISHED: 1960**

We are exporter & manufacturer of all sort of textile fabrics. We have a complete textile, processing plant for printing, Dyeing, & Bleaching of Cotton, Polyester & Blended fabrics.

Fax: 92-0411-42617

Telex: (82) 43-441 SIL PK

Cable:- "SAFINA"



92-0411-41550

92-0411-45631

92-0411-42675

Mills: Maqbool Road, Faisalabad (Pakistan)

Mailing Address: G. P. O. Box No. 180 Faisalabad (Pakistan)



اپنی مطلوبہ ضرورت کے لیے ہم سے رابطہ کریں!

ہر سائز کے نالی دار گتے کے ڈبے بنانے والے

**ناصر پیکیجز**

S15 نزد سماں انڈسٹریز سٹیٹ ————— کوٹ لکھپت لاہور،

ٹیلیفون فیکٹری: ۸۰۱۱۸۵  
۸۰۱۵۳۲

پروپرائٹر: بشیر احمد وڑائچ۔ طاہر احمد وڑائچ



## نصاب امتحانات خدام الاحمدیہ

### نصاب مبتدی

- 1- ارکان ایمان و ارکان اسلام۔ 2- نماز سادہ و ہاترجمہ، نماز کے بعد کی دعائیں اور دیگر مسنون دعائیں۔ چنے اذان کے بعد کی دعا، مسجد میں داخل ہونے کی اور نکلنے کی دعا، دعائے قنوت۔ 3- قرآن کریم ناظرہ۔ 4- وفات مسیح، نبوت اور صداقت مسیح موعود کے بارہ میں آیات، احادیث اور عقلی دلائل پر مشتمل کم از کم تین تین دلیلیں زبانی یاد کرنا۔
- یہ امتحان ہر سال ہوا کرے گا اور جو خدام اس امتحان کو پاس کر لیں گے وہ سابق کا امتحان دے سکیں گے۔

### نصاب سابق

- سابق کے امتحان کا نصاب چھ حصوں میں تقسیم کیا گیا ہے ہر سال ایک حصہ کا امتحان ہوتا ہے۔
- امسال 91-92ء میں سال دوم کے نصاب کا امتحان ہوگا۔
- ترجمہ قرآن کریم: پارہ 6 تا 10۔

حفظ قرآن کریم: سورۃ الاعلیٰ اور سورۃ الفاشیہ۔

احادیث: حدیقہ الصالحین۔ حدیث 1 تا 100۔

کتب سلسلہ: "حقیقۃ الوحی"، "ذکر الہی"، "مذہب کے نام پر خون"۔ دستور اساسی خدام الاحمدیہ

## سالانہ مقالہ نویسی

### "خلافت کی اہمیت، عظمت و برکات"

#### ذیلی عناوین

- 1- خلافت "خلیفہ" کے لغوی معنی۔
- 2- خلافت کے اصطلاحی معنی۔
- 3- مذاہب سابقہ میں خلافت کا تصور۔
- 4- اسلام میں خلافت کا تصور۔
- 5- خلفائے راشدین کی خلافت حقہ اور اس کا انتخاب و طریق انتخاب۔
- 6- جماعت احمدیہ میں نظام خلافت (الف) پیشگوئیاں
- (ب) نظام کا قیام
- اسلامی نظام سیاست و حکومت میں خلافت حقہ کی اہمیت

#### مقام خلافت

- خلیفہ کا مقام اور سچے خلیفہ کی علامات
- دلائل کہ خلیفہ کو معزول نہیں کیا جاسکتا۔
- نظام خلافت کی ملوکیت اور جمہوریت پر برتری اور اس کے دلائل۔
- استحکام خلافت میں خلفاء احمدیت کا کردار



## برکات خلافت

1- تمکنت دین

2- قیام عبادت

3- خوف کے حالات کی امن سے تبدیلی

4- شرک کا خاتمہ وغیرہ

برکات خلافت واقعات کے آئینے میں

O اشاعت دین حق

O اشاعت قرآن عظیم

O استحکام نظام

O خدمت خلق (نصرت جہاں سکیم وغیرہ)

O تعلیم و تربیت

امدادی کتب

قرآن مجید (سورۃ نور)

کتب حضرت مسیح موعود: تفسیر حضرت مسیح موعود... "الوصیت" - "شہادت القرآن" - "سر الخلافہ"

کتب حضرت مصلح موعود: "خلافت راشدہ" - "خلافت حقہ اسلامیہ" - "منصب خلافت" - "انوار خلافت" -

"اختلافات سلسلہ کی تاریخ" - "اسلام میں اختلافات کا آغاز" - "تفسیر کبیر"

"حیاء نور" کا متعلقہ حصہ - "تاریخ احمدیت" خصوصاً جلد 4-5 شعبہ تعلیم مجلس خدام الاحمدیہ پاکستان

THE MOST RELIABLE LINK

BETWEEN  
YOU AND THE BUYER

AIR, LAND, SEA CARGO HANDLING AGENTS



Shaheen Cargo Services (Pvt) Ltd.

19-A/16 ABBOT ROAD, LAHORE-54000 PAKISTAN

PHONES: (042) 305649 (042) 364789



# حسن انتخاب

\*\*\*\*\* (انتخاب طارق محمود ناصر اور خالد محمود ٹیپو-ربوہ) \*\*\*\*\*

پھر کچھ اس ادا سے کہ رت ہی بدل گئی شاید ادھر سے قافلہ رنگ و بو گیا  
 اک شخص سارے شہر کو ویران کر گیا خوشبو کی سسکیاں ہیں ابھی تک ہواؤں میں  
 چند لمحوں کی رفاقت کو غنیمت جان لو شب فراق تو کتنی نظر نہیں آتی  
 درنہ منزل پر پہنچ کر کون کس کا آشنا خیال یار میں آؤ فراز سو جانیں  
 یہ جیسے لوگ ہیں دیے نظر نہیں آتے اس کی تصویر لئے بیٹھا ہے آنکھوں میں قتیل  
 رفاقتوں میں چھپی ہیں عداوتیں کیا کیا جس کے ملنے کی کوئی اس نہیں ہے یارو  
 کے ڈھونڈو گے ان گلیوں میں ناصر وہ ایک شخص کہ ناصر بھی ہے سمجھو بھی  
 چلو اب گھر چلیں دن جا رہا ہے اس کا نام تو سارا جہان لیتا ہے  
 چپ چاپ اپنی آگ میں جلتے رہو فراز یہ درد کی تنہائیاں یہ دشت کا ویراں سفر  
 دنیا تو عرض حال پر بے آبرو کرے ہم تو اب اکٹا گئے اپنی سنا آوارگی  
 خدا نصیب کرے ان کو دائمی خوشیاں اس کے بغیر آج بہت ہی ادا ہے  
 عدم وہ لوگ جو ہم کو اداس رکھتے ہیں جالب چلو تمہیں سے اے ڈھونڈ لائیں ہم  
 درو دیوار پہ اک حسرت سی برستی ہے قتیل دل میں کانٹے سے چبھ رہے ہیں عدم  
 جانے کس دیس گئے پیار نبھانے والے شاید اب موسم بہار آئے  
 نعم جانیں میرے آنسو تو پھر شوق سے جانا سب کو سیراب وفا کر کے بھی پیاسا رہنا  
 ایسے میں کہاں جاؤ گے برسات بہت ہے ہم کو لے ڈوبے گا اے دل تیرا دریا رہنا  
 تم تکلف کو بھی اخلاص سمجھتے ہو فراز جنگل میں اس طرح کی اداسی کبھی نہ تھی  
 دوست ہوتا نہیں ہر ہاتھ ملانے والا اے کارواں ٹھہر کوئی ساتھی پھر گیا

صبا نے در زنداں پر آکے دی دستک  
 سحر قریب ہے دل سے کھو نہ گہرائے

\* \*



## ہاکنگ کلب پاکستان

(مجلس خدام الاحمدیہ پاکستان)

مجلس خدام الاحمدیہ پاکستان نے حضرت خلیفۃ المسیح الرابعیہ اللہ تعالیٰ کے ارشاد پر ۱۹۹۱ء میں ایک ہاکنگ کلب قائم کیا۔ اس کلب نے جون ۹۱ء میں کام شروع کیا۔ ضروری سامان کی خریداری کے بعد جون کے آخر میں کلب کے زیر اہتمام پہلا گروپ ہاکنگ کے لئے وادی کاغان کی طرف گیا۔ الحمد للہ۔ کلب کے قیام اور گروپس کی رپورٹ پر حضرت خلیفۃ المسیح نے خوشنودی کا اظہار فرمایا۔

گزشتہ سال کلب کے زیر اہتمام ۵ گروپس ہاکنگ / ٹریکنگ کے لئے گئے۔ ان پروگرامز میں پشاور، کوہاٹ، راولپنڈی، اسلام آباد، ربوہ، فیصل آباد، لاہور اور ملتان سے ۳۶ ممبرز نے حصہ لیا۔ ۱۲ سال سے ۴۰ سال تک کی عمر کے ممبرز نے شرکت کی۔ یہ گروپس وادی کاغان، شوگران، سری پایہ، بانس گلی، دودی پت، مہوڈنڈ لیک، دیوسائی پلین اور مزینوپاس کے ٹریکز پر گئے۔ دیوسائی پلین پامیرز کے بعد دنیا کی بلند ترین (14000 Ft) پلین ہے۔ اور مزینوپاس (17644 Ft) دنیا کے بلند ترین دروں میں سے ایک ہے۔

ہاکنگ محض پہاڑوں پر ریک سیک اٹھا کر جانے کا نام نہیں بلکہ یہ ایک صحت مند تفریح کے علاوہ ایک Action Oriented نظام تربیت بھی ہے۔ اس لئے کلب ممبرز کو پہلے ضروری باتوں (مثلاً تعارف، ابتدائی طبی امداد، پہاڑوں پر اور برف میں چلنے کے طریق، چند ضروری گریہاں، ہاکنگ میں استعمال ہونے والے کپڑوں اور سامان کا تعارف غذا اور غذائیت، قیادت، ہم کے دوران طرز عمل، ماحولیاتی تحفظ اور سفر پر جانے، چڑھائی چڑھنے اور اترنے کی مسنون دعائیں) کے بارے میں بریفنگ دی جاتی ہے۔

کلب اپنے ممبرز کو مندرجہ ذیل سہولتیں مہیا کرتا ہے۔

1- ہاکنگ کے لئے معلومات اور راہنمائی۔

2- ہاکنگ کے پروگرام تشکیل دے کر ایک نظام کے تحت ممبرز کو ہاکنگ کے لئے بھیجتا ہے۔ اس طرح کے پروگرام عام طور پر ۸ دن کے ہوں گے اور ایک پروگرام کی فیس = ۹۸۰ روپے ہے جس میں مندرجہ ذیل اخراجات شامل ہوں گے۔

- پشاور میں قیام و طعام
- پشاور سے آگے اور واپسی تک قیام و طعام کا خرچہ، ہاکنگ کا سامان (ٹینٹ، ریک سیک، سیلپنگ بیگ، میٹرز وغیرہ) خوراک اور کھانے پکانے کا جملہ سامان اعلیٰ معیار کا مہیا کیا جائے گا۔ صرف ذاتی سامان (کپڑے وغیرہ اور جوتے) لانا ہو گا۔

○ ہر گروپ کے ساتھ ایک لیڈر کلب کی طرف سے جائے گا جو ہاکنگ میں خاطر خواہ تجربہ رکھتا ہو گا۔



اپریل 1992ء

علاوہ ازیں پشاور میں ہاکنگ و ٹریکنگ سے متعلق ایک ویڈیو فلم بھی دکھائی جائے گی۔ راستے کے نقشے اور معلومات مہیا کی جائیں گی۔

3- ہاکنگ کا شوق اور رجحان رکھنے والے ممبرز کو ایڈوانس کورسز کروائے جائیں گے۔

## 92 کا پروگرام

(A) لیڈر شپ کورس۔ اس سال جون میں دو ہفتے کا ایک لیڈر شپ کورس کروایا جائے گا۔

(B) کیمپنگ ہاکنگ کورس (CH)

یہ کورس بچوں (13-16 سال) اور بڑی عمر کے ممبرز کے لئے ترتیب دیا گیا ہے۔ اس میں کیمپنگ اور ہلکی ہاکنگ کروائی جائے گی۔

## کیمپ

1- شوگراں کیمپ اور سیف الملوک 2- موڈنڈ کیمپ (سوات)

3- لالہ زار کیمپ 4- کاغان کیمپ

(C) ٹریکنگ اور بیک پیکنگ کورس (TK)

یہ کورس ٹریکنگ اور بیک پیکنگ پر مشتمل ہوگا۔



1- رتی گلی 2- بانس گلی 3- کمک ڈوری گلی 4- نیات گلی 5- بابو سرٹریک 6- سرال گلی 7- کیوائی مٹھہ۔ مظفر آباد ٹریک 8- پلوٹہ گلی 9- کنڈ بنگلہ۔ موسیٰ کا مصلیٰ۔ پارس 10- جل کھڈ گلی 11- دیوسائی ٹریک (یہ 8 دن سے زائد کا ہوگا)

## High Altitude Trekking Course (D)

اس میں تجربہ کار ٹریکزر حصہ لیں گے۔

(1) کچی کئی ٹریک (2) مزینو پاس ٹریک

(ان ٹریکزر کے علاوہ اگر کوئی گروپ کسی اور ٹریک پر جانا چاہے تو اس کا انتظام بھی ہو سکتا ہے بشرطیکہ اس ٹریک کے بارے میں اس گروپ یا کلب کے پاس کافی معلومات ہوں)

یہ پروگرام وسط جون تا وسط ستمبر تک ہوں گے۔ اور ہر ماہ 2-3 گروپس جائیں گے۔ معین تاریخوں کا اعلان الفضل میں مئی اور جون کے پہلے ہفتے میں کیا جائے گا۔ نیز اگر کوئی گروپ ایک ہی جگہ سے ہو تو اس صورت میں ان کی طرف سے مجوزہ تاریخوں کو بھی پروگرام میں Adjust کیا جاسکتا ہے۔ بشرطیکہ وہ وقت سے پہلے اطلاع کر دیں۔

انشاء اللہ عنقریب پہلی سالانہ رپورٹ بھی شائع ہو جائے گی۔ اس میں ان ٹریکزر کے بارے میں مزید معلومات اور نقشے بھی شامل کئے جائیں گے۔



## ممبر شپ کا طریق

ممبر شپ فارم قائد ضلع / دفتر خدام الاحمدیہ ربوہ- یا کلب سے خط لکھ کر منگوایا جاسکتا ہے۔ ممبر شپ فارم اور ممبر شپ فیس -25/- روپے سالانہ بھیج کر ممبر شپ حاصل کی جاسکے گی۔

## کورس میں شمولیت کا طریق

کورس میں شمولیت کا فارم (کلب سے منگوایا جاسکتا ہے) اور کورس کی فیس بھیج کر بنگ کی جاسکتی ہے۔

Digitized By Khilafat Library Rabwah

رابطہ :

ہاکنگ کلب

پوسٹ بکس نمبر 1118

پشاور صدر - 25000

فون نمبر ڈاکٹر حامد احمد گھر 216214 - (0521)

ناصر الدین 44332 (0521)

## تجربہ کار ہانگرز اور ٹریکرز کے لئے

ہاکنگ کرنے والوں کو چاہیے کہ وہ اس مرکزی کلب کی ممبر شپ حاصل کر کے اس کو مضبوط بنائیں۔

○ جب بھی آپ ہاکنگ کے لئے جائیں، جانے سے پہلے کلب کو اطلاع ضرور کریں اور اسی طرح واپس آکر ایک رپورٹ تیار کر کے کلب کو ضرور بھجوائیں تاکہ کلب اپنی سالانہ رپورٹ میں اس کو شامل کر کے حضور ایدہ اللہ تعالیٰ کی خدمت میں بھیج سکے۔

○ آپ جو ٹریک ابھی تک کر چکے ہیں ان کی تفصیل سے مطلع کریں اور ٹریک کے بارے میں اپنی معلومات بھی کلب کو مہیا کریں تاکہ دوسرے جانے والوں کو کلب وہ معلومات مہیا کر سکے۔ کلب آپ کے تعاون کا منتظر رہے گا۔

ڈاکٹر حامد احمد

ناظم ہاکنگ کلب پاکستان

مجلس خدام الاحمدیہ پاکستان

## ہفتہ اشاعت

تمام مجالس 17 تا 24 اپریل کو ہفتہ اشاعت منائیں اس دوران خالد اور تسمیذ کے خریداروں میں اضافہ کیا جائے۔ زیادہ سے زیادہ اشتہارات لے کر بھجوانے جائیں اور اعانت خالد و تسمیذ کے لئے بھی بھرپور کوشش کی جائے۔ قائدین سے گزارش ہے کہ 15 مئی تک اس کی رپورٹ شعبہ اشاعت میں بھجوا دی جائے۔

(مستتم اشاعت)



Monthly

REGD. NO. L. 5830

# KHALID

Digitized By Khilafat Library Rabwah

APRIL 1992

Editor. SAYYED MUBASHIR AHMAD AYAZ



UN MATCHABLE EXPERTISE IN

## SCREEN PRINTING

- GIVE AWAY ITEMS
- NAME PLATES
- MONOGRAMS
- PANEL PLATES
- STICKERS
- RADIO, TV. & CLOCK DIALS

LATEST  
TECHNIQUE

COLOUR & HALFTONE  
PRINTING ON ALUMINIUM  
METAL & PLASTIC ETC.

اعلیٰ فنی ہسارت • جدید جاپانی مشینیں • تربیت یافتہ عملے کی زیر نگرانی

مونوگرام • واشنگ مشین پنیل پلٹیں • سٹکرز • ریڈیو • لیڈوی • کلاک ڈائلس

معیار اور قیمت کے لیے صدم پر اعتماد کیجئے۔

اور ہر قسم کی نیم پلٹیں بنانے کے ماہر

سکرین پرنٹنگ کی دنیا میں منفرد نام

### خان نیم پلیٹس

844862  
842862

ہاؤس نمبر ۵ بلاک نمبر ۱۴ سیکٹر ۷۔ ون کالج روڈ ٹاؤن شپ لاہور فون: